

# رزق کی کنجیاں

قرآن و سنت کی روشنی میں

سجادہٴ نبویہ

اردو



مكتب التعاون للدعوة والإرشاد وتوعية الجاليات بسلطنة

حجرات وزارة الشؤون الإسلامية والأوقاف والدعوة والإرشاد

ص.ب. 411-412، الرياض 11564، بريد إلكتروني: Sultanah22@hotmail.com

THE COOPERATIVE OFFICE FOR CALL & FOREIGNERS GUIDANCE AT SULTANAH

Tel: 4240077 Fax: 4251005 P.O.Box: 92675 Riyadh: 11663 K.S.A. E-mail: Sultanah22@hotmail.com

# رزق کی کنجیاں

قرآن و سنت کی روشنی میں

بِسْمِ اللّٰهِ الرَّحْمٰنِ الرَّحِیْمِ

ایوسی ایٹ پروفیسر محمد بن سعود اسلامک یونیورسٹی، الریاض - سعودی عرب

ادارۃ ترجمان الاسلام  
گوجرانوالہ پاکستان

اشاعت دوم \_\_\_\_\_ فروری 1998ء  
تعداد \_\_\_\_\_ 3000  
مطبع \_\_\_\_\_ احد پرنٹنگ پریس لاہور  
کمپوزنگ \_\_\_\_\_ مکتبہ قدوسیہ اردو بازار - لاہور

ح) المکتب التعاونی للدعوة والإرشاد بسلطنة، ۱۴۱۹ھ

فہرستہ مکتبہ الملک فہد الوطنیۃ أثناء النشر

الہی، فضل الہی بن شیخ ظہور

مفاتیح الرزق - الرياض.

۹۶ ص؛ ۱۴ × ۲۱ سم

ردمک : ۱ - ۵۸ - ۸۲۸ - ۹۹۶۰

(النص باللغة الاردیة)

۲- الوعظ والإرشاد

۱- کسب الرزق

أ- العنوان

۱۹/۱۰۷۹

دیوی ۲۱۳

رقم الابداع ۱۹/۱۰۷۹

ردمک : ۱ - ۵۸ - ۸۲۸ - ۹۹۶۰

بِسْمِ اللَّهِ الرَّحْمَنِ الرَّحِيمِ

## فہرست عنوانات

|    |   |
|----|---|
| ۷  | پیش لفظ   |
|    | ۱- استغفار و توبہ   |
| ۱۳ | حقیقتِ استغفار و توبہ   |
| ۱۵ | استغفار و توبہ کے رزق کا سبب ہونے کے دلائل                    |
|    | ۲- تقویٰ  |
| ۲۴ | تقوے کا مفہوم   |
| ۲۶ | تقوے کے حصولِ رزق کا سبب ہونے کے دلائل                        |
|    | ۳- اللہ تعالیٰ پر توکل  |
| ۳۴ | توکل علی اللہ کا مفہوم  |
| ۳۵ | توکل علی اللہ کا کلیدِ رزق ہونے کی دلیل                       |
| ۳۷ | کیا توکل کے معنی حصولِ رزق کی کوششوں کو چھوڑ دینا ہے؟         |
|    | ۴- اللہ عز و جل کی عبادت کے لیے فارغ ہونا                     |
| ۴۱ | اللہ تعالیٰ کی عبادت کے لیے فارغ ہونے کا مفہوم                |
| ۴۲ | اللہ تعالیٰ کی عبادت کے لیے فراغت کا باعثِ رزق ہونے کی دلیلیں |
|    | ۵- حج اور عمرے میں متابعت                                     |
| ۴۶ | حج اور عمرے میں متابعت کا مفہوم                               |

۴۶ حج اور عمرے میں متابعت کے کلید رزق ہونے کی دلیلیں

## ۶- صلہ رحمی

۵۰ صلہ رحمی کا مفہوم

۵۱ صلہ رحمی کے کلید رزق ہونے کے دلائل

۵۶ صلہ رحمی کس چیز کے ساتھ کی جائے؟

۵۶ نافرمان اور برے لوگوں کے ساتھ صلہ رحمی کی کیفیت و طریقہ

۷- اللہ تعالیٰ کی راہ میں خرچ کرنا

۶۲ اللہ تعالیٰ کی راہ میں خرچ کرنے کا مفہوم

۶۲ اللہ تعالیٰ کی راہ میں خرچ کرنے کے باعث رزق ہونے کے دلائل

۶۵ تنبیہ

۸- شرعی علوم کے حصول کیلئے وقف ہونے والوں پر خرچ کرنا ۷۳

۷۷ ۹- کمزوروں کے ساتھ احسان کرنا

۱۰- اللہ تعالیٰ کی راہ میں ہجرت کرنا

۸۰ اللہ تعالیٰ کی راہ میں ہجرت کا مفہوم

۸۰ اللہ تعالیٰ کی راہ میں ہجرت کے رزق کا سبب ہونے کی دلیل

۸۵ خاتمہ

۸۹ مصادر و مراجع

## پیش لفظ

﴿بِسْمِ اللّٰهِ الرَّحْمٰنِ الرَّحِیْمِ﴾

اِنَّ الْحَمْدَ لِلّٰهِ نَحْمَدُهُ وَ نَسْتَعِيْنُهُ وَ نَسْتَغْفِرُهُ، وَ نَعُوْذُ بِاللّٰهِ مِنْ  
شُرُوْرٍ اَنْفُسِنَا وَ مِنْ سَيِّاَتِ اَعْمَالِنَا، مَنْ يَّهْدِيْهِ اللّٰهُ فَلَا مُضِلَّ  
لَهُ، وَ مَنْ يُضِلُّهُ فَلَا هَادِيَ لَهُ، وَ اَشْهَدُ اَنْ لَا اِلٰهَ اِلَّا اللّٰهُ وَ حْدَهُ  
لَا شَرِيْكَ لَهُ، وَ اَشْهَدُ اَنَّ مُحَمَّدًا عَبْدُهُ وَ رَسُوْلُهُ، صَلَّى اللّٰهُ  
عَلَيْهِ وَ عَلٰى اٰلِهِ وَ اَصْحَابِهِ وَ اَتَّبَعِيْهِ وَ بَارِكْ وَسَلِّمْ - اَمَّا بَعْدُ :

بہت سے لوگوں کی توجہ کا مرکز رزق حاصل کرنے کا مسئلہ ہے بلکہ لوگوں  
کی ایک کثیر تعداد کا گمان یہ ہے کہ قرآن و سنت کی تعلیمات کی پابندی رزق میں کمی  
کا سبب ہے۔ اس سے زیادہ تعجب اور دکھ کی بات یہ ہے کہ کچھ بظاہر دین دار لوگ  
یہ اعتقاد رکھتے ہیں کہ معاشی خوش حالی اور آسودگی کے حصول کے لیے کسی حد  
تک اسلامی تعلیمات سے چشم پوشی کرنا ضروری ہے۔

یہ نادان لوگ اس حقیقت سے بے خبر ہیں یا باخبر ہونے کے باوجود اس  
بات کو فراموش کر چکے ہیں کہ کائنات کے مالک و خالق اللہ جل جلالہ کے نازل  
کردہ دین میں جہاں اخروی معاملات میں رشد و ہدایت کا فرما ہے، وہاں اس میں  
دنوی امور میں بھی انسانوں کی راہنمائی کی گئی ہے۔ جس طرح اس دین کا مقصد  
آخرت میں انسانوں کو سرفراز و سر بلند کرنا ہے، اسی طرح یہ دین اللہ تعالیٰ نے اس

لیے بھی نازل فرمایا کہ انسانیت اس دین سے وابستہ ہو کر دنیا میں بھی خوش بختی اور سعادت مندی کی زندگی بسر کرے۔ جناب رسول اللہ ﷺ جنہیں اللہ مالک الملک نے ساری انسانیت کے لیے اسوۂ حسنہ قرار دیا، وہ سب سے زیادہ جو دعا اللہ تعالیٰ سے کرتے، اس میں دنیا و آخرت دونوں کی بھلائی کا سوال ہوتا جیسا کہ درج ذیل حدیث میں آیا ہے :

«رَوَى الْإِمَامُ الْبُخَارِيُّ عَنْ أَنَسِ رَضِيَ اللَّهُ عَنْهُ قَالَ: كَانَ أَكْثَرَ دُعَاءِ النَّبِيِّ ﷺ: «رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ» (۱)

امام بخاری رحمۃ اللہ علیہ حضرت انس رضی اللہ عنہ سے روایت کرتے ہیں کہ انہوں نے فرمایا: ”جناب نبی کریم ﷺ کی سب سے زیادہ دعا ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ تھی۔“

(اے ہمارے رب! ہمیں دنیا میں بھلائی دے اور آخرت میں بھی بھلائی عطا فرما اور ہمیں آگ کے عذاب سے بچا)

کسب معاش کے معاملے میں اللہ تعالیٰ اور رسول اللہ ﷺ نے بنی نوع انسان کو حیرانی میں ٹامک ٹویاں مارتے ہوئے نہیں چھوڑا، بلکہ کتاب و سنت میں رزق کے حصول کے اسباب کو خوب وضاحت سے بیان کر دیا گیا ہے، اگر انسانیت ان اسباب کو اچھی طرح سمجھ کر مضبوطی سے تھام لے اور صحیح انداز میں ان سے استفادہ کرے تو اللہ مالک الملک جو ﴿الرِّزْقُ ذُو الْقُوَّةِ الْمَتِينُ﴾ ہے (۲) لوگوں کے لئے ہر جانب سے رزق کے دروازے کھول دیں۔ آسمان سے ان پر خیر و

۱- صحیح البخاری ۱۱/۱۹۱

۲- ﴿الرِّزْقُ ذُو الْقُوَّةِ الْمَتِينُ﴾ بہت زیادہ رزق عطا فرمانے والے اور بہت زیادہ قوت والے



برکات نازل فرمادیں اور زمین سے ان کے لیے گونا گوں اور بیش بہا نعمتیں اگلوائیں۔

اس کتابچے میں اللہ تعالیٰ کی توفیق سے کتاب و سنت کی روشنی میں رزق کے دس اسباب کے متعلق گفتگو کی گئی ہے۔ شاید کہ مولائے کریم اس میں ان بھولے بھٹکے برادرانِ اسلام کے لیے راہنمائی کا سامان پیدا فرمادیں جو کسب معاش کی کوششوں میں مگن تو ہیں لیکن حصولِ رزق کے شرعی اسباب سے یا تو بے خبر ہیں یا باخبر ہونے کے باوجود انہیں فراموش کر چکے ہیں اور ان کے بارے میں غلط فہمیوں کا شکار ہیں۔

اس کتابچے کا نام: (رزق کی کنجیاں: کتاب و سنت کی روشنی میں) رکھا گیا ہے۔ اللہ تعالیٰ کی توفیق سے اس کتابچے کی تیاری میں جن امور کا اہتمام کیا گیا ہے ان میں سے چند ایک درج ذیل ہیں:

- ۱: اس کتابچے کی اساس اور بنیاد قرآن کریم اور حدیث شریف ہے۔
- ۲: احادیث شریفہ کو ان کے اصلی مراجع و ماخذ سے براہِ راست نقل کیا گیا ہے۔ صحیح بخاری اور صحیح مسلم کے علاوہ دیگر کتب حدیث سے نقل کردہ روایات کے ثبوت میں علمائے امت کے اقوال پیش کئے گئے ہیں۔ صحیحین<sup>(۱)</sup> کی روایات میں علمائے امت کے اقوال اس لیے درج نہیں کیے گئے کہ ان کی روایات کے ثبوت پر امت کا اجماع ہے۔<sup>(۲)</sup>
- ۳: آیات کریمہ اور احادیث شریفہ سے استدلال کرتے وقت کتب تفسیر اور شروح حدیث سے استفادے کی کوشش کی گئی ہے۔

۱- (صحیحین) صحیح بخاری و صحیح مسلم

۲- ملاحظہ ہو: مقدمة النووی شرح صحیح مسلم ص ۱۳، نزهة النظر فی توضیح نخبہ

۴ : حصولِ رزق کے شرعی اسباب کے بارے میں الجھاؤ دور کرنے کی غرض سے ان اسباب کے مفاہیم و معانی علمائے امت کے اقوال کی روشنی میں بیان کیے گئے ہیں۔

۵ : کتابچے میں بیان کردہ باتوں کے حصولِ رزق کے علاوہ جو فوائد و ثمرات ہیں، ان کا ذکر قصداً نہیں کیا گیا۔ شاید کہ اللہ تعالیٰ مستقبلِ قریب میں ان کے متعلق گفتگو کا موقع نصیب فرمادیں۔ البتہ کچھ دیگر فوائد کا ذکر ضمنی طور پر آ گیا ہے۔

۶ : کتابچے کے آخر میں مراجع و ماخذ کے متعلق تفصیلی معلومات درج کی گئی ہیں تاکہ مراجعت کرنے والوں کو ان تک رسائی میں دقت کا سامنا نہ کرنا پڑے۔

۷ : رزق کے تمام اسباب جمع اور بیان کرنے کا نہ قصد کیا گیا ہے اور نہ اس کا دعویٰ ہے۔ جن چند اسباب کے سمجھنے کی مولائے کریم نے توفیق عطا فرمائی، ان کے متعلق انہی کے فضل و کرم سے گفتگو کرنے کی کوشش کی گئی ہے۔

## خاکہ :

اس کتابچے کی تقسیم حسبِ ذیل انداز میں کی گئی ہے :

پیش لفظ

۱ : استغفار و توبہ

۲ : تقویٰ

۳ : توکل علی اللہ

۴ : اللہ تعالیٰ کی عبادت کے لیے فارغ ہونا

۵ : یکے بعد دیگرے حج اور عمرہ ادا کرنا (حج و عمرے میں متابعت)

۶ : صلہ رحمی

۷ : اللہ تعالیٰ کی راہ میں خرچ کرنا

۸ : شرعی علوم کے حصول کے لیے وقف ہونے والے طلبہ پر خرچ کرنا

۹ : کمزوروں کے ساتھ احسان کرنا

۱۰ : اللہ تعالیٰ کی راہ میں ہجرت کرنا

خاتمہ : اس کتابچے میں بیان کردہ گفتگو کے نتائج اور مسلمانانِ عالم سے اپیل  
شکر و دعا :

ہر قسم کی حمد و ستائش اللہ مالک الملک کے لیے، کہ اس نے میرے ایسے کمزور و ناتواں اور ناکارہ بندے کو اس موضوع کے متعلق یہ کتاب تحریر کرنے کی توفیق عطا فرمائی۔ اپنے ساتھی اور بھائی ڈاکٹر سید محمد ساداتی الشنقیطی کا شکر گزار ہوں کہ انہوں نے اس کتاب کی تیاری کے بارے میں عمدہ مشوروں سے نوازا۔

وزارة الشؤون الاسلاميه والاقواف والدعوة والارشاد سعودی عرب کے زیر سرپرستی کام کرنے والے المکتب التعاونی للدعوة والارشاد قسم الجالیات بالبطحاء الرياض کا شکر گزار ہوں کہ ان کے ہال میں اس موضوع پر اردو زبان میں دو درس دینے کا موقع میسر ہوا اور وہی دو درس اس کتابچے کا بفضلِ رب العزت نقطہ آغاز بنے۔

اپنے بیٹے عزیزم حافظ حماد الہی اور دیگر بیٹے بیٹیوں کے لیے بھی دعاگو ہوں کہ انہوں نے اس کی پروف ریڈنگ میں میری معاونت کی۔

محترم مولانا محمد اسحاق بھٹی صاحب کا شکر گزار ہوں کہ انہوں نے اس کتابچے کے اردو ترجمے کے بارے میں اپنے قیمتی مشوروں سے نوازا۔ قدوسی برادران عزیزان ابو بکر و عمر فاروق کے لیے دعاگو ہوں کہ انہوں نے محبت و

اخلاص سے اس کتابچے کی طباعت میں تعاون کیا۔ ((جَزَى اللّٰهُ تَعَالَى الْجَمِيعَ  
خَيْرَ الْجَزَاءِ فِي الدَّارَيْنِ))

اللہ ذوالجلال والاکرام کے حضور دست بدعا ہوں کہ میری اس کوشش کو  
میرے لیے اور والدین محترمین کے لیے ذخیرہ آخرت بنا دیں۔ اللہ الحی القیوم سے  
یہ بھی التجا ہے کہ وہ مجھے، میرے بھائیوں، میری اولاد، میرے سارے اعزہ و  
اقارب اور سب مسلمانوں کو رزق کے شرعی اسباب کو مضبوطی سے تھامنے کی  
توفیق عطا فرمائے اور ہم سب کے لیے دنیا و آخرت میں خیر و برکت کے دروازے  
کھول دے۔

﴿اِنَّهُ سَمِيعٌ مُّجِيبٌ﴾ - اَمِيْنُ يَا رَبَّ الْعَالَمِيْنَ وَ صَلَّى اللّٰهُ تَعَالَى  
عَلَى نَبِيِّنَا وَ عَلَى اٰلِهِ وَ اَصْحَابِهِ وَ اَتْبَاعِهِ وَ بَارَكَ وَ سَلَّمَ،

فضل الہی

\*\*\*

----- ۱ -----

## استغفار و توبہ

جن اسباب کے ذریعے اللہ تعالیٰ سے رزق طلب کیا جاتا ہے، ان میں ایک اہم سبب اللہ تعالیٰ کے حضور استغفار و توبہ کرنا ہے۔ اس موضوع کے متعلق گفتگو ان شاء اللہ تعالیٰ دو نکتوں کے تحت کی جائے گی۔

۱: حقیقتِ استغفار و توبہ

۲: استغفار و توبہ کے رزق کا سبب ہونے کے دلائل

۱: حقیقتِ استغفار و توبہ :

بہت سے لوگوں کے خیال میں استغفار و توبہ کا تعلق صرف زبان سے ہے۔ توبہ و استغفار کا دعویٰ کرنے والے کتنے ہی لوگ ہیں جو زبان سے تو کہتے ہیں :

«أَسْتَغْفِرُ اللَّهَ وَ أَتُوبُ إِلَيْهِ»

(میں اللہ تعالیٰ سے اپنے گناہوں کی معافی کا سوال کرتا ہوں اور اپنی سیاہ

کاریوں سے تائب ہوتا ہوں)

لیکن ان الفاظ کا اثر نہ ان کے دل پر ہوتا ہے اور نہ ان کے اثرات کا اظہار

ان کے اعمال میں دکھائی دیتا ہے۔

اللہ رب العزت علمائے امت کو جزائے خیر عطا فرمائے کہ انہوں نے

استغفار و توبہ کی حقیقت کو خوب وضاحت سے بیان فرمایا ہے۔ مثال کے طور پر

امام راغب اصفہانی رحمۃ اللہ علیہ اس بارے میں فرماتے ہیں ”شریعت میں توبہ کا

مطلب ہے گناہ کو اس کی قباحت کی وجہ سے چھوڑنا۔

اپنی غلطی پر نادم ہونا

آئندہ نہ کرنے کا عزم کرنا

اور جن اعمال کی تلافی ان کے دوبارہ ادا کرنے سے ہو سکے ان کے لیے

بقدر استطاعت کوشش کرنا۔

اور جب یہ چاروں باتیں جمع ہو جائیں تو توبہ کی شرائط پوری ہو گئیں۔“ (۱)

امام نووی رحمۃ اللہ علیہ اس بارے میں فرماتے ہیں: ”علماء نے فرمایا

ہے: ہر گناہ سے توبہ کرنا واجب ہے، اگر اس گناہ کا تعلق صرف بندے اور اللہ

تعالیٰ کے درمیان ہو، کسی اور آدمی سے اس کا تعلق نہ ہو تو اس گناہ سے توبہ کے

لیے حسب ذیل شرائط ہیں:

۱- اس گناہ کو چھوڑ دے۔

۲- اس پر نادم ہو۔

۳- اس بات کا عزم کرے کہ آئندہ اس گناہ کا ارتکاب نہ کرے گا۔

اگر تین شرائط میں سے کوئی شرط بھی مفقود ہو گئی تو اس کی توبہ درست نہیں۔

اور اگر گناہ کا تعلق کسی بندے سے ہو تو اس سے توبہ کے لیے چار شرائط

ہیں۔ تین سابقہ شرائط اور چوتھی شرط یہ کہ حق دار کا حق ادا کرے۔ اگر اس کا حق

مال کی صورت میں ہے تو یہ مال واپس کرے اور اگر اس پر ایسا الزام تراشا کہ جس

کی سزا حد قذف ہو تو حق والے کو موقع فراہم کرے کہ وہ اس پر حد قائم کرے یا

اس سے عفو و درگزر کی درخواست کرے، اور اگر اس نے اس کی غیبت کی ہو تو اس

سے اس کی معافی طلب کرے۔“ (۲)

۱- المفردات فی غریب القرآن، مادہ ”توب“ ص ۶۷

۲- ریاض الصالحین ص ۳۱/۳۲

امام راغب اصفہانی رحمۃ اللہ علیہ استغفار کے متعلق فرماتے ہیں :  
 ”استغفار قول و فعل دونوں سے گناہوں کی معافی طلب کرنے کا نام ہے۔ اللہ تعالیٰ  
 کا ارشاد گرامی ہے ﴿اسْتَغْفِرُوا رَبَّكُمْ إِنَّهُ كَانَ غَفَّارًا﴾  
 (تم اپنے رب سے گناہوں کی معافی طلب کرو، وہ گناہوں کو بہت زیادہ معاف  
 کرنے والے ہیں)

اس ارشاد میں صرف زبان ہی سے گناہوں کی معافی طلب کرنے کا حکم نہیں  
 دیا گیا بلکہ زبان اور عمل دونوں کے ساتھ معافی طلب کرنے کا حکم دیا گیا ہے۔  
 عمل کے بغیر فقط زبان سے گناہوں کی معافی طلب کرنا بہت بڑے  
 جھوٹوں کا شیوہ ہے۔“ (۱)

## ۲: استغفار و توبہ کے رزق کا سبب ہونے کے دلائل:

متعدد آیات کریمہ اور احادیث شریفہ اس بات پر دلالت کرتی ہیں کہ  
 استغفار و توبہ رزق کے حصول کے اسباب میں سے ایک سبب ہے۔ ذیل میں چند  
 دلائل مناسب شرح و تفصیل کے ساتھ پیش کیے جاتے ہیں:

۱: حضرت نوح علیہ السلام کے متعلق اللہ تعالیٰ قرآن کریم میں فرماتے

ہیں کہ انہوں نے اپنی قوم سے کہا:

﴿فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا يُرْسِلِ السَّمَاءَ عَلَيْكُمْ  
 مِدْرَارًا وَيُمْدِدْكُمْ بِأَمْوَالٍ وَبَيْنَ وَبَيْنَ وَيَجْعَلْ لَكُمْ جَنَّتٍ وَيَجْعَلْ  
 لَكُمْ أَنْهْرًا﴾ (۲)

”پس میں نے کہا: اپنے پروردگار سے گناہوں کی معافی طلب کرو۔ بے

۱- المفردات فی غریب القرآن، مادہ ”توب“ ص ۳۶۲

۲- سورة نوح / ۱۰-۱۲

شک وہ بڑا بخشنے والا ہے۔ آسمان سے تم پر موسلا دھارینہ برسائے گا اور تمہارے مالوں اور اولاد میں اضافہ کرے گا اور تمہارے لیے باغ اور نہریں بنائے گا۔“

ان آیاتِ کریمہ میں استغفار کے جن فوائد کا ذکر کیا گیا ہے، وہ درج ذیل ہیں :

۱ : اللہ تعالیٰ کی طرف سے گناہوں کی معافی، اور اس کی دلیل یہ ہے :

﴿إِنَّهُ كَانَ غَفَّارًا﴾ (بے شک وہ گناہوں کو بہت زیادہ معاف فرمانے والے ہیں)

۲ : اللہ تعالیٰ کا موسلا دھار بارش کا نازل فرمانا، اس کی دلیل یہ ہے :

﴿يُرْسِلِ السَّمَاءَ عَلَيْكُمْ مِدْرَارًا﴾ (وہ تم پر موسلا دھار بارش نازل فرمائیں گے)

حضرت عبداللہ بن عباس رضی اللہ عنہما فرماتے ہیں «مدردار» سے مراد

موسلا دھار بارش ہے۔<sup>(۱)</sup>

۳ : اللہ تعالیٰ کا مال و دولت اور اولاد میں اضافہ فرمانا، اس کی دلیل یہ ہے :

﴿وَيُؤْمِدْكُمْ بِأَمْوَالٍ وَأَبْنَاءٍ﴾ (وہ (اللہ تعالیٰ) تمہارے مالوں اور بیٹوں میں

اضافہ فرمائیں گے)

حضرت عطاء اس آیت کے اس حصے کی تفسیر میں فرماتے ہیں : ”تمہارے

مالوں اور اولاد میں اضافہ فرمائیں گے۔“<sup>(۲)</sup>

۴ : اللہ تعالیٰ کی طرف سے باغات کا بنایا جانا، اس کی دلیل یہ ہے :

﴿وَيَجْعَلْ لَكُمْ جَنَّاتٍ﴾ (اور وہ تمہارے لیے باغات بنائیں گے)

۵ : اللہ تعالیٰ کی طرف سے نہروں کا جاری کیا جانا، اس کی دلیل یہ ہے :

﴿وَيَجْعَلْ لَكُمْ أَنْهَارًا﴾ (اور وہ تمہارے لیے نہریں جاری فرمائیں گے)

۱- صحیح البخاری ۸/۶۶۶

۲- تفسیر البغوی ۴/۳۹۸ نیز ملاحظہ ہو: تفسیر الخازن ۷/۱۵۴



امام قرطبی فرماتے ہیں: ”اس آیت میں اور سورۃ ہود کی آیت (۱) میں اس بات کی دلیل ہے کہ گناہوں کی معافی کا سوال کرنے کے ذریعے سے رزق اور بارش طلب کی جاتی ہے۔“ (۲)

حافظ ابن کثیر رحمۃ اللہ علیہ اپنی تفسیر میں فرماتے ہیں: ”اگر تم اللہ تعالیٰ کے حضور توبہ کرو، ان سے اپنے گناہوں کی معافی مانگو اور ان کی اطاعت کرو تو وہ تم پر رزق کی فراوانی فرمادیں گے، آسمان سے بارانِ رحمت نازل فرمائیں گے، زمین سے خیر و برکت اگلاؤں گے، زمین سے کھیتی کو اگائیں گے، جانوروں کا دودھ میاں فرمائیں گے، تمہیں اموال اور اولاد عطا فرمائیں گے، قسم قسم کے میوہ جات والے باغات عطا فرمائیں گے اور ان باغوں کے درمیان نہریں جاری کریں گے۔“ (۳)

جناب امیر المؤمنین عمر بن خطاب رضی اللہ تعالیٰ عنہ نے اللہ تعالیٰ سے بارش طلب کرنے کے لیے انہی آیاتِ کریمہ میں بیان کردہ بات پر عمل کیا۔ حضرت مطرف امام شعبی رحمۃ اللہ علیہ سے روایت کرتے ہیں کہ حضرت عمر رضی اللہ عنہ بارش طلب کرنے کے لیے لوگوں کے ساتھ باہر نکلے۔ اللہ تعالیٰ سے گناہوں کی معافی مانگنے کے سوا انہوں نے کچھ بات نہ کی اور واپس پلٹ آئے۔ ان کی خدمت میں عرض کیا گیا: ”ہم نے آپ کو بارش طلب کرتے ہوئے نہیں سنا۔“ فرمانے لگے: ”میں نے اللہ تعالیٰ سے آسمان کے ان ستاروں کے ساتھ بارش طلب کی ہے جن کے ذریعے بارش حاصل کی جاتی ہے۔“ (۴) پھر قرآنِ کریم

۱- اس آیتِ کریمہ کی طرف اشارہ ہے ﴿وَيَقَوْمِ اسْتَغْفِرُوا رَبَّكُمْ ثُمَّ تُوبُوا إِلَيْهِ يُرْسِلِ السَّمَاءَ عَلَيْكُمْ مِدْرَارًا وَيَزِدْكُمْ قُوَّةً إِلَىٰ قُوَّتِكُمْ وَلَا تَتَوَلَّوْا مُجْرِمِينَ﴾

۲- تفسیر القرطبی ۱۸/۳۰۲ نیز ملاحظہ ہو: الا کلیل فی استباط التزیل ص ۲۷۷ وفتح القدر ۵/۳۱۷

۳- تفسیر ابن کثیر ۲/۳۳۹

۴- مراد یہ ہے کہ استغفار سے بارش حاصل ہوتی ہے اور میں نے استغفار کے ذریعے اللہ تعالیٰ سے بارش حاصل کرنے کے لیے فریاد کیا ہے۔

کی یہ آیات کریمہ پڑھیں :

﴿اسْتَغْفِرُوا رَبَّكُمْ إِنَّهُ كَانَ غَفَّارًا يُرْسِلِ السَّمَاءَ عَلَيْكُمْ مِدْرَارًا﴾<sup>(۱)</sup>

”اپنے پروردگار سے گناہوں کی معافی طلب کرو، بے شک وہ بڑا بخشنے والا ہے۔ آسمان سے تم پر موسلا دھاری نہ برسائے گا۔“

امام حسن بصری رحمۃ اللہ علیہ کے پاس چار اشخاص آئے۔ ہر ایک نے اپنی اپنی مشکل بیان کی، ایک نے قحط سالی کی، دوسرے نے تنگ دستی کی، تیسرے نے اولاد نہ ہونے کی اور چوتھے نے اپنے باغ کی خشک سالی کی شکایت کی۔ انہوں نے چاروں اشخاص کو اللہ تعالیٰ سے گناہوں کی معافی طلب کرنے کی تلقین کی۔ امام قرطبیؒ نے حضرت ابن صبیح سے روایت کی کہ ایک شخص نے حضرت حسن بصریؒ کے روبرو قحط سالی کی شکایت کی، تو انہوں نے اس سے فرمایا: اللہ تعالیٰ سے اپنے گناہوں کی معافی مانگو۔“

دوسرے شخص نے غربت و افلاس کی شکایت کی، تو اس سے فرمایا: ”اللہ تعالیٰ سے اپنے گناہوں کی معافی طلب کرو۔“

تیسرے شخص نے حاضر خدمت ہو کر عرض کی: ”اللہ تعالیٰ سے دعا کیجئے کہ وہ مجھے بیٹا عطا فرمادیں۔“ آپ نے اس کو جواب میں تلقین کی: ”اللہ تعالیٰ سے اپنے گناہوں کی معافی کی درخواست کرو۔“

چوتھے شخص نے ان کے سامنے اپنے باغ کی خشک سالی کا شکوہ کیا تو اس سے فرمایا: ”اللہ تعالیٰ سے اپنے گناہوں کی معافی کی التجا کرو۔“

(ابن صبیح کہتے ہیں) ہم نے ان سے کہا اور ایک دوسری روایت میں ہے کہ ربیع بن صبیح نے ان سے کہا: ”آپ کے پاس چار اشخاص الگ الگ شکایات لے کر

آئے اور آپ نے ان سب کو ایک ہی بات کا حکم دیا کہ ”اللہ تعالیٰ سے اپنے گناہوں کی معافی کا سوال کرو۔“ (۱)

امام حسن بصری رحمۃ اللہ علیہ نے جواب دیا: میں نے انہیں اپنی طرف سے تو کوئی بات نہیں بتلائی (میں نے تو انہیں اس بات کا حکم دیا ہے جو بات رب رحیم و کریم نے سورہ نوح میں بیان فرمائی ہے) سورہ نوح میں اللہ تعالیٰ فرماتے ہیں:

﴿اسْتَغْفِرُوا رَبَّكُمْ إِنَّهُ كَانَ غَفَّارًا يُرْسِلِ السَّمَاءَ عَلَيْكُمْ مِدْرَارًا وَ يُمَدِّدْكُمْ بِأَمْوَالٍ وَ بَيْنَ وَ بَيْنَ وَ يَجْعَلْ لَكُمْ جَنَّاتٍ وَ يَجْعَلْ لَكُمْ أَنْهَارًا﴾ (۲)

”اپنے رب سے گناہوں کی معافی طلب کرو، بے شک وہ بڑا بخشنے والا ہے۔ آسمان سے تم پر موسلا دھار مینہ برسائے گا اور تمہارے مالوں اور

اولاد میں اضافہ کرے گا اور تمہارے لیے باغ اور نہریں بنائے گا۔“

اللہ اکبر! استغفار کے فوائد و ثمرات کتنے عالی شان اور زیادہ ہیں۔ اے مولاے کریم! ہمیں استغفار کرنے والوں میں شامل فرمائیے اور استغفار کی دنیوی و اخروی خیر و برکات سے فیض یاب فرمائیے۔ آپ یقیناً فریادوں کے سننے والے اور قبول فرمانے والے ہیں۔ آمین یا رب العالمین۔

ب: استغفار و توبہ کے رزق کا سبب ہونے کی دوسری دلیل وہ آیت کریمہ ہے جس میں اللہ تعالیٰ نے حضرت ہود علیہ السلام کی اپنی قوم کو دعوت دینے کا ذکر فرمایا ہے اور وہ آیت کریمہ درج ذیل ہے:

﴿وَ يَقَوْمِ اسْتَغْفِرُوا رَبَّكُمْ ثُمَّ تُوبُوا إِلَيْهِ يُرْسِلِ السَّمَاءَ عَلَيْكُمْ مِدْرَارًا وَ يَزِدْكُمْ قُوَّةً إِلَى قُوَّتِكُمْ وَ لَا تَتَوَلَّوْا مُجْرِمِينَ﴾ (۳)

۱- تفسیر الخازن ۷/ ۱۵۳ نیز ملاحظہ ہو: روح المعانی ۲۹/ ۷۳

۲- تفسیر القرطبی ۱۸/ ۳۰۲، ۳۰۳ نیز ملاحظہ ہو تفسیر الکشاف ۳/ ۱۹۲، المحرر الوجیز

۱۲۳/۱۶

۳- سورہ ہود ۵۲/

”اور اے میری قوم! اپنے رب سے (گزشتہ) گناہوں کی معافی طلب کرو، پھر (آئندہ گناہ کرنے سے) توبہ کرو۔ وہ تم پر آسمان سے خوب زور کا اینہ برسائے گا، اور تمہاری قوت میں مزید اضافہ کرے گا اور گنہگار ہو کر پھر نہ جاؤ۔“

حافظ ابن کثیر رحمۃ اللہ علیہ اس آیت کریمہ کی تفسیر میں تحریر فرماتے ہیں ”پھر انہوں (حضرت ہود علیہ السلام) نے اپنی قوم کو اللہ تعالیٰ سے سابقہ گناہوں کی معافی طلب کرنے کا حکم دیا کہ اس سے سابقہ خطائیں مٹ جاتی ہیں نیز اس بات کی تلقین کی کہ آئندہ گناہوں سے باز رہیں اور جس کسی میں (استغفار و توبہ کی) خوبی پیدا ہو جائے اللہ تعالیٰ اس کیلئے رزق کا حصول سہل کر دیتے ہیں، اس کے معاملات میں آسانی پیدا فرمادیتے ہیں اور اس کی حفاظت فرماتے ہیں۔ اسی لیے فرمایا:

﴿يُرْسِلِ السَّمَاءَ عَلَيْكُمْ مِدْرَارًا﴾<sup>(۱)</sup>

اے ہمارے اللہ کریم! ہمیں توبہ و استغفار کی نعمت سے نوازد دیجئے اور پھر ہمارے لیے رزق کا حصول سہل فرماد دیجئے۔ ہمارے معاملات میں آسانیاں پیدا فرماد دیجئے اور ہمارے سب کاموں میں ہمارے حامی و ناصر ہو جائیے۔ آپ فریادوں کو سننے اور پورا فرمانے والے ہیں۔ آمین یا ذا الجلال والاكرام۔

ج: استغفار و توبہ کے حصول رزق کا سبب ہونے کی تیسری دلیل اللہ رب العالمین کا یہ ارشادِ گرامی ہے:

﴿وَ اِنْ اسْتَغْفِرُوا رَبَّكُمْ ثُمَّ تُوبُوا اِلَيْهِ يُمَتِّعْكُمْ مَتَاعًا حَسَنًا اِلَىٰ اَجَلٍ مُّسَمًّى وَّ يُؤْتِ كُلَّ ذِي فَضْلٍ فَضْلَهُ وَاِنْ تَوَلَّوْا فَاِنَّیْ اَخَافُ عَلَیْكُمْ عَذَابَ یَوْمٍ کَبِیْرٍ﴾<sup>(۲)</sup>

۱- تفسیر ابن کثیر ۲/ ۳۹۲، نیز ملاحظہ ہو: تفسیر القرطبی ۹/ ۵۱

۲- سورۃ ہود ۳/

”اور یہ کہ تم اپنے رب سے (گزشتہ گناہوں کی) معافی مانگو اور (آئندہ گناہ کرنے سے) توبہ کرو۔ وہ تم کو ایک مدتِ معین (یعنی موت) تک اچھی طرح (دنیا کے) مزے اڑانے دے گا اور جس نے زیادہ عبادت کی اس کو زیادہ اجر دے گا اور اگر تم پھر جاؤ تو بے شک میں تم پر بڑے دن کے عذاب سے ڈرتا ہوں۔“

اس آیتِ کریمہ میں استغفار و توبہ کرنے والوں کے لیے اللہ مالک الملک کی طرف سے (متاعِ حسن) (اچھا سا زو سامان) عطا فرمانے کا وعدہ ہے اور (متاعِ حسن) عطا کرنے سے مراد جیسا کہ عبد اللہ بن عباس رضی اللہ عنہما نے بیان فرمایا، یہ ہے کہ وہ تمہیں تو نگیری اور فراخی رزق سے نوازیں گے۔<sup>(۱)</sup>

امام قرطبی رحمۃ اللہ علیہ اس آیتِ کریمہ کی تفسیر میں فرماتے ہیں: ”یہ استغفار و توبہ کا ثمرہ ہے کہ اللہ تعالیٰ تمہیں وسعتِ رزق اور خوش حالی سے نوازیں گے اور تمہیں اس طرح عذاب سے نیست و نابود نہ کریں گے جیسا کہ تم سے پہلے لوگوں کو کیا۔“<sup>(۲)</sup>

اس آیتِ کریمہ میں استغفار و توبہ اور وسعتِ رزق میں وہی صلہ اور تعلق ہے جو صلہ و تعلق شرط اور اس کی جزا کے درمیان ہوتا ہے۔ استغفار و توبہ کا ذکر بطور شرط کیا گیا ہے اور فراخی رزق کا بطور جزا اور معلوم ہے کہ جب بھی شرط پائی جاتی ہے جزا کا پایا جانا ضروری ہوتا ہے۔ اسی طرح جب بھی بندے کی طرف سے استغفار و توبہ ہوگی، رحمن و رحیم رب کریم کی طرف سے اس کے لیے لازماً وسعتِ رزق اور خوش حالی ہوگی۔ مشہور مفسر قرآن شیخ محمد امین شنقیطی فرماتے ہیں:

۱- زاد المسیر ۳/ ۷۵

۲- تفسیر القرطبی ۹/ ۴۰۳، نیز ملاحظہ: تفسیر الطبری ۱۵/ ۲۲۹-۲۳۰، تفسیر الکشاف

۲۵۸/۲، تفسیر البغوی ۳/ ۳۷۳، فتح القدیر ۲/ ۲۹۵، تفسیر القاسمی ۹/ ۶۳

”یہ آیت کریمہ اس بات پر دلالت کرتی ہے کہ گناہوں سے استغفار و توبہ کرنا فراخی رزق اور تونگری و خوش حالی کا سبب ہے۔ کیونکہ اللہ تعالیٰ نے استغفار و توبہ کو بطور شرط اور تونگری و خوش حالی کو بطور جزا ذکر فرمایا ہے۔“<sup>(۱)</sup>

د : استغفار و توبہ کے حصول رزق کی کلید ہونے کی چوتھی دلیل درج

ذیل حدیث ہے :

«رَوَى الْإِمَامَةُ أَحْمَدُ وَ أَبُو دَاوُدَ وَالنَّسَائِيُّ وَأَبْنُ مَاجَةَ وَالْحَاكِمُ عَنْ عَبْدِ اللَّهِ بْنِ عَبَّاسٍ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ «مَنْ أَكْثَرَ الْإِسْتِغْفَارَ جَعَلَ اللَّهُ لَهُ مِنْ كُلِّ هَمٍّ فَرَجًا، وَ مِنْ كُلِّ ضَيْقٍ مَخْرَجًا، وَ رَزَقَهُ مِنْ حَيْثُ لَا يَحْتَسِبُ»<sup>(۲)</sup>

امام احمد، امام ابو داؤد، امام نسائی، امام ابن ماجہ، امام حاکم حضرت عبد اللہ بن عباس رضی اللہ عنہما سے روایت کرتے ہیں، انہوں نے فرمایا: جناب رسول اللہ ﷺ نے ارشاد فرمایا: ”جس نے کثرت سے اللہ تعالیٰ سے اپنے گناہوں کی معافی طلب کی، اللہ تعالیٰ اس کو ہر غم سے نجات دیں گے، ہر مشکل سے نکال دیں گے اور اس کو وہاں سے رزق مہیا فرمائیں گے جہاں سے اس کا وہم و گمان بھی نہ ہوگا۔“

اس حدیث پاک میں جناب رسول اللہ ﷺ نے کثرت سے اپنے گناہوں کی

۱- اضواء البیان ۹/۳

۲- المسند ۳/۵۵-۵۶ (اور الفاظ المسند ہی کے ہیں) و سنن ابی داؤد ۳/۲۶۷، کتاب السنن الکبریٰ ۶/۱۱۸، سنن ابن ماجہ ۲/۳۳۹، المستدرک علی الصحیحین ۳/۲۹۲- بعض محدثین نے اس حدیث کو ایک راوی کی وجہ سے ضعیف قرار دیا ہے (ملاحظہ ہو التلخیص ۲۶۲/۲) و عون المعبود ۴/۲۶۷، ضعیف سنن ابی داؤد اللشیخ الالبانی ص ۲۳۹-

لیکن امام حاکم اور شیخ احمد محمد شاکر نے اس حدیث کی سند کو صحیح قرار دیا ہے (ملاحظہ ہو المستدرک

۳/۲۶۲، هامش المسند ۳/۵۵)

معافی طلب کرنے والے کو تین ثمرات و فوائد حاصل ہونے کا ذکر فرمایا ہے اور ان تین میں سے ایک فائدہ یہ ہے کہ سب سے بڑی قوت و طاقت کے مالک اللہ الرزاق اس کو وہاں سے رزق مہیا فرمائیں گے جہاں سے اس کا وہم و گمان بھی نہ ہوگا۔

اور اس خبر کی سچائی اور حقانیت میں کیا شبہ ہو سکتا ہے کہ خبر دینے والے وہ ہیں جو اللہ تعالیٰ کی ساری مخلوق میں سب سے سچے ہیں اور پھر وہ ایسی خبر اپنی طرف سے نہیں بلکہ اللہ تعالیٰ کی وحی سے دیتے ہیں۔

اے رزق کے متلاشیو! کثرت سے استغفار و توبہ کرو۔ اپنے گناہوں سے دور ہو جاؤ۔ گزشتہ سیاہ کاریوں پر ندامت کے آنسو بہاؤ اور اس بات کا عزم کر لو کہ آئندہ ساری زندگی ان گناہوں کے قریب نہیں پہنکو گے۔

اور اس بات کا خاص طور سے دھیان رکھو کہ استغفار و توبہ صرف زبان تک ہی نہ رہے، دل کی ندامت اور اصلاح اعمال کی کوشش کے بغیر زبانی استغفار و توبہ جھوٹوں اور دغا بازوں کی عادت ہے اور اللہ تعالیٰ کے ہاں ایسے استغفار و توبہ کی کیا قدر و قیمت ہو سکتی ہے؟



## تقویٰ

رزق کے اسباب میں سے ایک سبب تقویٰ ہے۔ تقوے کے متعلق گفتگو درج ذیل دو عنوانوں کے تحت ہوگی :

۱ : تقوے کا مفہوم

۲ : تقوے کے رزق کا سبب ہونے کے دلائل

۱ : تقوے کا مفہوم :

اللہ تعالیٰ علمائے امت کو جزائے خیر دیں کہ انہوں نے تقوے کا مفہوم خوب وضاحت کے ساتھ بیان کر دیا ہے۔

مثال کے طور پر امام راغب اصفہانی رحمۃ اللہ علیہ نے تقوے کی تعریف ان الفاظ میں بیان فرمائی ہے :

«حِفْظُ النَّفْسِ عَمَّا يُؤْتَمُّ وَذَلِكَ بِتَرْكِ الْمَحْظُورِ وَبِتَمُّ ذَلِكَ بِتَرْكِ بَعْضِ الْمُبَاحَاتِ»<sup>(۱)</sup>

”گناہ سے نفس کو بچائے رکھنا اور اس کے لیے ممنوعہ باتوں کو چھوڑا جاتا ہے اور اسکی تکمیل کی غرض سے کچھ جائز امور کو بھی ترک کیا جاتا ہے۔“  
امام نووی رحمۃ اللہ علیہ نے تقوے کی تعریف یوں بیان فرمائی ہے :

«أَمْتَالُ أَمْرِهِ وَنَهْيِهِ وَمَعْنَاهُ: الْوَقَايَةُ مِنْ سَخَطِهِ وَعَذَابِهِ سُبْحَانَهُ وَتَعَالَى»



”اللہ تعالیٰ کے اوامر و نواہی کی پابندی کرنا۔<sup>(۱)</sup> اور تقویٰ کے معنی یہ ہیں کہ انسان ایسے کاموں سے بچا رہے جو اللہ تعالیٰ کی ناراضی اور عذاب کا سبب ہوں۔“<sup>(۲)</sup>

امام جر جانی<sup>ؒ</sup> نے تقویٰ کی تعریف کرتے ہوئے فرمایا ہے :

«الْإِحْتِرَازُ بِطَاعَةِ اللَّهِ تَعَالَى عَنْ عُقُوبَتِهِ وَهُوَ صِيَانَةُ النَّفْسِ عَمَّا تَسْتَحِقُّ بِهِ الْعُقُوبَةَ مِنْ فِعْلٍ أَوْ تَرْكٍ»<sup>(۳)</sup>

”اللہ تعالیٰ کی اطاعت و تابعداری کے ذریعے سے اپنے آپ کو ان کے عذاب سے بچانا اور اس مقصد کی خاطر اپنے نفس کو ایسے کام کرنے یا چھوڑنے سے بچائے رکھنا جن کے کرنے یا چھوڑنے سے انسان عذاب کا مستحق ٹھہرے۔“

جس نے اپنے نفس کو گناہوں سے آلودہ کیا وہ متقی نہیں۔ جس نے اپنی آنکھوں سے حرام چیزوں کو دیکھا یا کانوں سے اللہ تعالیٰ کی ناپسندیدہ باتوں کو شوق سے سنا یا ممنوعہ اشیاء کو دلچسپی سے اپنے ہاتھوں میں لیا یا اللہ تعالیٰ کی ناراضی کے ٹھکانوں میں گیا تو اس نے اپنے نفس کو گناہ سے نہ بچایا۔

اپنے آپ کو گناہوں سے آلودہ کر کے اللہ تعالیٰ کو ناراض کرنے والوں اور ان کے عذاب کو دعوت دینے والوں کا متقیوں سے کیا تعلق ہے؟

اللہ تعالیٰ کے اوامر و نواہی کی پروا نہ کرنے والے متقیوں میں کیوں کر شمار

کیے جاسکتے ہیں؟

۱- یعنی اللہ تعالیٰ نے جن باتوں کے کرنے کا حکم دیا ہے ان کو بجالائے اور جن باتوں سے منع کیا ہے ان سے رک جائے۔

۲- تحریر الفاظ التنبیہ ص ۳۲۲

۳- کتاب التعریفات ص ۶۸

## ۲: تقوے کے حصول رزق کا سبب ہونے کے دلائل:

تقوے کے رزق کا سبب ہونے پر کئی آیات کریمہ دلالت کرتی ہیں۔ ان میں سے چند ایک مناسب تفسیر کے ساتھ ذیل میں درج کی جاتی ہیں:

اللہ رب العزت ارشاد فرماتے ہیں:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ﴾<sup>(۱)</sup>

”اور جو کوئی اللہ سے ڈرتا ہے وہ اس کے لیے (ہر مشکل سے) نکلنے کی راہ بنا دیتے ہیں اور اس کو وہاں سے روزی دیتے ہیں جہاں سے اس کو گمان ہی نہیں ہوتا۔“

اس ارشاد مبارک میں اللہ رب العزت نے بیان فرمایا کہ جس شخص میں تقوے کی صفت پیدا ہوگئی، اللہ تعالیٰ اس کو دو نعمتوں سے نوازیں گے۔ پہلی نعمت یہ ہے اللہ تعالیٰ اس کو ہر غم و مصیبت سے نجات دیں گے۔ حضرت عبد اللہ بن عباس رضی اللہ عنہما ﴿يَجْعَلْ لَهُ مَخْرَجًا﴾ کی تفسیر میں بیان فرماتے ہیں:

﴿يُنْجِيهِ مِنْ كُلِّ كَرْبٍ الدُّنْيَا وَالْآخِرَةِ﴾<sup>(۲)</sup>

”اللہ تعالیٰ اس کو دنیا و آخرت کے ہر غم سے نجات دیں گے۔“

حضرت ربیع بن خثیم آیت کریمہ کے اس حصے کی تفسیر کرتے ہوئے فرماتے ہیں:

﴿وَيَجْعَلْ لَهُ مَخْرَجًا مِنْ كُلِّ مَا يَضِيقُ عَلَى النَّاسِ﴾<sup>(۳)</sup>

”اللہ تعالیٰ اس کے لیے ہر اس بات سے نکلنے کی راہ پیدا فرمادیں گے جو

۱- سورة الطلاق / ۲- ۳

۲- تفسیر القرطبی ۱۸/ ۱۵۹

۳- زاد المسیر ۸/ ۲۹۱-۲۹۲ نیز ملاحظہ ہو: تفسیر البغوی ۳/ ۳۵۷ و تفسیر الخازن ۷/ ۱۰۸

لوگوں کے لیے تنگی اور مشکل کا سبب بنتی ہے۔“

دوسری نعمت یہ ہے کہ اللہ تعالیٰ اس کو وہاں سے رزق مہیا فرمائیں گے جہاں سے اس کا وہم و گمان بھی نہ ہوگا۔ حافظ ابن کثیر رحمۃ اللہ علیہ مذکورہ بالا دونوں آیتوں کی تفسیر کرتے ہوئے فرماتے ہیں: ”جو کوئی اللہ تعالیٰ کے احکام کی تعمیل کر کے اور ان کی طرف سے ممنوعہ باتوں سے دور رہ کر متقی بن جائے وہ اس کے لیے ہر مشکل سے نکلنے کی راہ پیدا فرمادیں گے اور اس کو وہاں سے روزی عطا فرمائیں گے جہاں سے رزق کا ملنا اس کے خواب و خیال میں بھی نہ ہوگا۔“<sup>(۱)</sup>

اللہ اکبر! تقویٰ کی خیر و برکات کتنی عظیم اور قیمتی ہیں۔ حضرت عبد اللہ بن مسعود رضی اللہ عنہ فرماتے ہیں:

«رَأَىٰ أَكْبَرَ آيَةٍ فِي الْقُرْآنِ فَرَجًا ﴿۱﴾ وَمَنْ يَتَّقِ اللَّهَ يَجْعَلْ لَهُ مَخْرَجًا ﴿۲﴾»  
 ”عموں اور دکھوں سے نجات کا نسخہ بتلانے والی قرآن کریم کی سب سے عظیم آیت کریمہ یہ ہے:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا﴾<sup>(۲)</sup>

ب: تقویٰ کے حصول رزق کا سبب ہونے کی دوسری دلیل اللہ مالک الملک کا یہ ارشاد گرامی ہے:

﴿وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ  
 وَالْأَرْضِ وَلَكِن كَذَّبُوا فَأَخَذْنَاهُم بِمَا كَانُوا يَكْسِبُونَ﴾<sup>(۳)</sup>

اور اگر بستیوں والے ایمان لاتے اور (برے کاموں کفر اور شرک سے) بچے رہتے تو ہم ان پر آسمان اور زمین کی برکتیں کھول دیتے۔ مگر انہوں

۱- تفسیر ابن کثیر ۳/۳۰۰ نیز ملاحظہ ہو: زاد المسیر ۸/۲۹۱-۲۹۲ و تفسیر الکشاف ۳/۱۲۰

۲- تفسیر ابن کثیر ۳/۳۰۰ نیز ملاحظہ ہو: تفسیر ابن مسعود ۲۵/۶۵۱

۳- سورة الاعراف / ۹۶

نے جھٹلایا تو ہم نے ان کے کاموں کی سزا میں ان کو دھر پکڑا۔“  
 اس آیتِ کریمہ میں اللہ تعالیٰ نے یہ بات بیان فرمائی ہے کہ اگر بستیوں  
 والوں میں دو باتیں یعنی ایمان اور تقویٰ آجائیں تو وہ ان کے لیے ہر طرف سے خیر  
 و برکات کے دروازوں کو کھول دیں۔ حضرت عبداللہ بن عباس رضی اللہ عنہما  
 ﴿لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ﴾ کی تفسیر میں فرماتے ہیں:  
 ﴿لَوْ سَعْنَا عَلَيْهِمُ الْخَيْرَ وَ يَسَّرْنَا لَهُم مِّن كُلِّ جَانِبٍ﴾<sup>(۱)</sup>  
 ”تو ہم ان کے لیے خیر عام کر دیں اور ہر جانب سے اس کا حاصل کرنا  
 ان کے لیے سہل کر دیں۔“

ایمان و تقویٰ والوں کے لیے اس آیتِ کریمہ میں اللہ تعالیٰ کی جانب سے  
 آسمان و زمین سے برکات کے کھولنے کے وعدے میں کتنے ہی لطائف پنہاں ہیں،  
 ان میں سے تین ذیل میں ذکر کیے جاتے ہیں:

۱: اللہ تعالیٰ نے ایمان و تقویٰ والوں کے لیے برکات کے کھولنے کا وعدہ فرمایا  
 ہے، اور لفظ «البرکات» «البرکة» کی جمع ہے اور «البرکة» کی تفسیر کرتے ہوئے  
 امام بغوی رحمۃ اللہ علیہ فرماتے ہیں:

﴿الْمُواظَبَةُ عَلَى الشَّيْءِ﴾<sup>(۲)</sup>

”کسی چیز پر مداومت اور ہیچنگی“

اور امام خازن اس کی تفسیر میں فرماتے ہیں:

﴿ثُبُوتُ الْخَيْرِ الْإِلَهِيِّ فِي الشَّيْءِ﴾<sup>(۳)</sup>

”یہ کسی چیز میں خیر الہی کا دوام و ثبوت ہے۔“

۱- تفسیر ابی السعود ۳/۲۵۳

۲- تفسیر بغوی ۲/۱۸۳

۳- تفسیر الخازن ۲/۳۶۶

اس طرح ((البرکات)) کے لفظ میں اس بات کی طرف اشارہ ہے کہ ایمان و تقویٰ کے بدلے میں ملنے والا ثمرہ و فائدہ عارضی اور وقتی نہیں، یا ایسا نہیں جو شر سے بدل جائے بلکہ وہ دائمی اور ابدی خیر ہے۔

سید محمد رشید رضا نے ایمان و تقویٰ والوں پر نازل ہونے والی برکات کی عمدگی اور خوبی کو یوں بیان فرمایا ہے :

”مومنوں پر جو نعمتیں اور برکات نازل کی جاتی ہیں وہ ان پر خوش اور راضی ہوتے ہیں اور اللہ تعالیٰ کا شکر کرتے ہیں، خیر کی راہوں میں ان کو استعمال کرتے ہیں، شر و فساد کی جگہوں پر ان کے استعمال سے گریز کرتے ہیں، نعمتوں اور برکات کے ملنے پر ان کے اس طرزِ عمل کی وجہ سے اللہ تعالیٰ ان پر اپنی نعمتوں میں اضافہ فرماتے ہیں اور آخرت میں انہیں بہترین اجر عطا فرمائیں گے۔“ (۱)

شیخ ابن عاشور نے ((البرکة)) کی تفسیر میں فرمایا ہے :

«وَمَعْنَى الْبِرْكَةِ الْخَيْرُ الصَّالِحُ الَّذِي لَا تَبْعَةَ عَلَيْهِ فِي الْآخِرَةِ، فَهُوَ أَحْسَنُ أَحْوَالِ النُّعْمَةِ» (۲)

”البرکة سے مراد وہ عمدہ خیر ہے جس کے استعمال کی بنا پر آخرت میں کچھ مواخذہ نہ ہوگا اور یہ نعمت کی بہترین کیفیت ہے۔“

۲ : اللہ تعالیٰ نے ایمان و تقویٰ والوں کو ملنے والی خیر کے لیے صیغہ جمع (البرکات) استعمال فرمایا اور صیغہ جمع کے استعمال کی حکمت بیان کرتے ہوئے شیخ ابن عاشور فرماتے ہیں :

«الْبَرَكَاتُ: جَمْعُ بَرَكَةٍ، وَالْمَقْصُودُ مِنَ الْجَمْعِ تَعَدُّدُهَا

۱- تفسیر المنار ۹/۲۵

۲- تفسیر التحرير والتنوير ۹/۲۲

باعتِبَارِ تَعَدُّدِ أَصْنَافِ الْأَشْيَاءِ الْمُبَارَكَةِ»<sup>(۱)</sup>  
 ((البرکات))، ((برکة)) کی جمع ہے اور جمع کا صیغہ لانے کی حکمت یہ ہے  
 کہ (اہل ایمان و تقویٰ کو ملنے والی) بابرکت اشیاء کی متعدد انواع و اقسام  
 ہیں۔“

۳ : برکات کا ذکر فرماتے ہوئے اللہ تعالیٰ نے فرمایا :

﴿بَرَكَاتٍ مِّنَ السَّمَاءِ وَالْأَرْضِ﴾

آسمان و زمین سے برکتیں اور اس فرمانِ الہی کی تفسیر بیان کرتے ہوئے امام

رازی رحمۃ اللہ علیہ تحریر کرتے ہیں :

«بَرَكَاتُ السَّمَاءِ بِالْمَطَرِ؛ وَ بَرَكَاتُ الْأَرْضِ بِالنَّبَاتِ وَالشَّمَارِ  
 وَ كَثْرَةِ الْمَوَاشِي وَالْأَنْعَامِ؛ وَ حُصُولِ الْأَمْنِ وَالسَّلَامَةِ؛ وَ ذَلِكَ  
 لِأَنَّ السَّمَاءَ تَجْرِي مَجْرَى الْأَبِّ؛ وَالْأَرْضَ تَجْرِي مَجْرَى الْأُمِّ  
 وَ مِنْهَا يَحْصُلُ جَمِيعُ الْمَنَافِعِ وَالْخَيْرَاتِ بِخَلْقِ اللَّهِ تَعَالَى وَ  
 تَدْبِيرِهِ»<sup>(۲)</sup>

”آسمان کی برکات بارش کی صورت میں ہیں اور زمین کی برکات پودوں،  
 پھلوں، چوپاؤں اور مویشیوں کی کثرت اور امن و سلامتی کے حصول کی  
 شکل میں ہیں۔ (آسمان و زمین کی برکات ذکر کرنے کی حکمت یہ ہے) کہ  
 آسمان باپ کی مانند اور زمین ماں کی طرح ہے اور اللہ تعالیٰ کی تخلیق و  
 تدبیر سے سارے منافع انہی دونوں کے ذریعے سے میسر آتے ہیں۔“

ج : تقویٰ کے رزق کا سبب ہونے کی تیسری دلیل اللہ تعالیٰ کا درج ذیل

۱- مرجع سابق ۲۱/۹

۲- التفسیر الکبیر ۱۳/۱۸۵

نیز ملاحظہ ہو : تفسیر الحازن ۲/۲۶۶ و تفسیر التحرير التنوير ۲۲/۹

ارشادِ گرامی ہے :

﴿وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنزِلَ إِلَيْهِمْ مِنْ رَبِّهِمْ لَأَكَلُوا مِنْ فَوْقِهِمْ وَمِنْ تَحْتِ أَرْجُلِهِمْ مِنْهُمْ أُمَّةٌ مُقْتَصِدَةٌ وَكَثِيرٌ مِّنْهُمْ سَاءَ مَا يَعْمَلُونَ﴾<sup>(۱)</sup>

”اور اگر وہ تورات، انجیل اور جو ان کی طرف ان کے رب کی جانب سے نازل کیا گیا قائم رکھتے تو (سر کے) اوپر اور پاؤں کے نیچے دونوں طرف سے کھاتے۔ ایک گروہ تو ان میں سے سیدھا ہے اور ان میں سے اکثر برے کام کرنے والے ہیں۔“

اس آیتِ کریمہ میں اللہ تعالیٰ نے جو سب سے زیادہ سچے ہیں، اہل کتاب کے متعلق بتلایا، جیسا کہ حضرت عبد اللہ بن عباس رضی اللہ عنہما نے اس کی تفسیر بیان کی ہے کہ اگر وہ تورات، انجیل اور قرآن کریم کی تعلیمات پر عمل کرتے تو وہ ان کے آسمان سے نازل ہونے والے اور زمین سے اگنے والے رزق میں اضافہ فرمادیتے۔<sup>(۲)</sup> شیخ یحییٰ بن عمر اندلسی اس آیتِ کریمہ پر تعلق کرتے ہوئے بیان کرتے ہیں: ”اگر اہل کتاب تورات، انجیل اور قرآن کریم میں نازل کردہ احکام کی تعمیل کرتے تو وہ اوپر نیچے سے کھاتے یعنی اللہ تعالیٰ دنیا ان کے حوالے کر دیتے۔“<sup>(۳)</sup> امام قرطبی اس آیتِ کریمہ کی تفسیر میں فرماتے ہیں: اس آیتِ کریمہ میں

۱- سورة المائدة ۶۶/

۲- ملاحظہ ہو: تفسیر الطبری ۱۰/۳۶۳ و تفسیر المحرر الوجیز ۵/۱۵۲-۱۵۳ و زاد المسیر ۲/۳۹۵ و تفسیر ابن کثیر ۲/۸۶

۳- ملاحظہ ہو: کتاب النظر و الاحکام فی جمیع اہل السوق ص ۳۱ امام شوکانی اس آیتِ کریمہ کی تفسیر میں فرماتے ہیں: اسباب رزق میں سہولت و آسانی، کثرت اور تنوع پر دلالت کرنے کی غرض سے اللہ رب العزت نے ”فوق“ اور ”تحت“ کی تعبیریں استعمال فرمائیں۔

(فتح القدیر ۲/۸۵)

اور شیخ ابن عاشور فرماتے ہیں ”انہیں ہر جانب سے رزق دیئے جاتے۔“ (تفسیر التحرير و التنوير ۳/۲۵۲)

بیان کردہ بات مندرجہ ذیل آیات شریفہ میں بھی بیان کی گئی ہے :

﴿وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ﴾<sup>(۱)</sup>

”اور جو کوئی اللہ سے ڈرتا ہے وہ اس کے لیے (ہر مشکل سے) نکلنے کی راہ بنا دیتے ہیں اور اس کو وہاں سے روزی دیتے ہیں جہاں سے اس کو گمان بھی نہیں ہوتا۔“

﴿وَإِنْ لَوْ اسْتَقَامُوا عَلَى الطَّرِيقَةِ لَأَسْقَيْنَهُمْ مَاءً غَدَقًا﴾<sup>(۲)</sup>

”اور اگر وہ سیدھی راہ پر قائم رہتے تو ہم انہیں خوب پانی پلاتے۔“

﴿وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ

السَّمَاءِ وَالْأَرْضِ﴾<sup>(۳)</sup>

”اور اگر بستیوں والے ایمان لاتے اور (برے کاموں کو کفر شرک سے)

بچے رہتے تو ہم ان پر آسمان و زمین کی برکتیں کھول دیتے۔“

ان آیات شریفہ میں اللہ تعالیٰ نے تقویٰ کو عطاے رزق کا سبب قرار دیا

اور شکر کرنے والوں کو مزید عطا کرنے کا وعدہ فرمایا :

﴿لَئِنْ شَكَرْتُمْ لَأَزِيدَنَّكُمْ﴾<sup>(۴)</sup>

”اگر تم شکر کرو گے تو میں لازماً تمہیں اور زیادہ دوں گا۔“<sup>(۵)</sup>

پس ہر وہ شخص جو رزق کی کشادگی اور فراخی چاہتا ہے وہ اپنے آپ کو ہر گناہ

سے دور رکھے۔ اللہ رب العزت نے جن باتوں کا حکم دیا ہے ان کو بجالائے اور جن

۱- سورة الطلاق / ۳۲

۲- سورة الجن / ۱۶

۳- سورة الاعراف / ۹۶

۴- سورة ابراهيم / ۷

۵- تفسير القرطبي ۶ / ۲۴۱



امور سے روکا ہے، ان سے باز رہے۔ اپنے آپ کو ہر اس بات سے بچائے رکھے جو اس پر اللہ تعالیٰ کے ناراض ہونے اور ان کے عذاب کے نزول کا باعث ہو۔ وہ بات خواہ نیکی کے چھوڑنے کی شکل میں ہو یا برائی کے ارتکاب کی صورت میں۔



----- ۳ -----

## اللہ تعالیٰ پر توکل

جن اسباب کی وساطت سے رزق حاصل کیا جاتا ہے ان میں ایک اہم سبب اللہ مالک الملک پر توکل ہے۔ اس موضوع کے متعلق درج ذیل تین عنوانوں کے تحت ان شاء اللہ گفتگو کی جا رہی ہے۔

- ۱: توکل علی اللہ کا مفہوم۔
  - ۲: توکل علی اللہ کے کلید رزق ہونے کی دلیل۔
  - ۳: کیا توکل کے معنی حصول رزق کی کوششوں کو چھوڑ دینا ہیں؟
- ۱: توکل علی اللہ کا مفہوم:

اللہ تعالیٰ علمائے امت کو جزائے خیر عطا فرمائیں کہ انہوں نے توکل کے معنی و مفہوم کو خوب وضاحت سے بیان فرمایا ہے۔ مثال کے طور پر امام غزالی رحمۃ اللہ علیہ فرماتے ہیں:

«التَّوَكُّلُ: عِبَارَةٌ عَنِ اعْتِمَادِ الْقَلْبِ عَلَى الْوَكِيلِ وَحَدَهُ»<sup>(۱)</sup>  
 ”توکل یہ ہے کہ دل کا اعتماد صرف اسی پر ہو جس پر توکل کرنے کا دعویٰ کیا گیا ہو۔“

علامہ مناوی فرماتے ہیں:

«التَّوَكُّلُ: إِظْهَارُ الْعَجْزِ وَالْإِعْتِمَادِ عَلَى الْمُتَوَكَّلِ عَلَيْهِ»<sup>(۲)</sup>

۱- احیاء علوم الدین ۳/ ۲۵۹

۲- فیض القدییر ۵/ ۳۱۱

”توکل بندے کے اظہارِ عجز اور جس پر توکل کیا گیا ہے، اس پر مکمل بھروسے کا نام ہے۔“

ملا علی قاری ((التوکل علی اللہ حق التوکل)) اللہ تعالیٰ پر کماحقہ توکل کا مفہوم بیان کرتے ہوئے تحریر کرتے ہیں :

”تم اس بات کو یقینی طور پر جان لو کہ درحقیقت ہر کام کرنے والے اللہ تعالیٰ ہیں۔ کائنات میں جو کچھ بھی ہے تخلیق و رزق، عطا کرنا یا محروم رکھنا، ضرور نفع، افلاس و توغمری، بیماری و صحت، موت و زندگی غرضیکہ ہر چیز فقط اللہ تعالیٰ کے حکم سے ہے۔“ (۱)

۲: توکل علی اللہ کے کلیدِ رزق ہونے کی دلیل :

توکل علی اللہ تعالیٰ کے رزق کا سبب ہونے پر درج ذیل حدیث شریف دلالت کرتی ہے :

رَوَى الْإِمَامَةُ أَحْمَدُ وَالتِّرْمِذِيُّ وَابْنُ مَاجَةَ وَابْنُ الْمُبَارَكِ وَابْنُ حِبَّانَ وَالْحَاكِمُ وَالْقُضَاعِيُّ وَالْبَغَوِيُّ عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: «لَوْ أَنَّكُمْ تَوَكَّلُونَ عَلَى اللَّهِ حَقَّ تَوَكُّلِهِ لَرَزَقْتُمْ كَمَا تُرَزَقُ الطَّيْرُ تَغْدُو حِمَاصًا وَتَرَوْحُ بَطَانًا» (۲)

۱- مرقاة المفاتیح ۱۵۶/۹-

۲- المسند ۱/۲۴۳/۱، ۳۱۳/۱، ۳۱۳/۱، جامع الترمذی ۷/۷ (الفاظ حدیث جامع الترمذی ہی سے نقل کئے گئے ہیں) سنن ابن ماجہ ۲/۳۱۹، کتاب الزهد للإمام ابن المبارک ۳/۱۹۳-۱۹۷، الاحسان فی تقریب صحیح ابن حبان ۲/۵۰۹، المستدرک علی الصحیحین ۳/۳۱۸، مسند الشہاب ۲/۳۱۹، شرح السنہ ۱۳/۳۰۱

کئی ایک محدثین نے اس حدیث کو ثابت قرار دیا ہے (ملاحظہ ہو: جامع الترمذی ۷/۸، والمستدرک ۲/۳۱۸، التلخیص ۲/۳۱۸، شرح السنہ ۱۲/۳۰۱، حاشیہ المسند ۱/۲۴۳، سلسلۃ الاحادیث الصحیحۃ جلد ۱، جز ۳، ص ۱۲)

حضراتِ ائمہ احمد، ترمذی، ابن ماجہ، ابن مبارک، ابن حبان، حاکم، قضاعی اور بغوی حضرت عمر بن خطاب رضی اللہ عنہ سے روایت کرتے ہیں کہ انہوں نے کہا: جناب رسول اللہ ﷺ نے ارشاد فرمایا: ”اگر تم اللہ تعالیٰ پر اسی طرح بھروسہ کرو جیسا کہ ان پر بھروسہ کرنے کا حق ہے تو تمہیں اسی طرح رزق دیا جائے جس طرح پرندوں کو رزق دیا جاتا ہے۔ صبح خالی پیٹ نکلتے ہیں اور شام کو پیٹ بھر کر واپس پلٹتے ہیں“

اس حدیث شریف میں جناب رسول اللہ ﷺ نے اس بات کی امت کو خبر دی کہ اللہ تعالیٰ پر کما حقہ بھروسہ کرنے والوں کو اسی طرح رزق عطا کیا جاتا ہے جس طرح پرندوں کو رزق مہیا کیا جاتا ہے اور ایسے کیوں نہ ہو؟ اللہ تعالیٰ پر توکل کرنے والے نے اس عظیم، منفرد، یکتا اور کائنات کے مالک پر بھروسہ کیا جن کے (کُنْ) کہنے سے سب کچھ ہو جاتا ہے۔

﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾<sup>(۱)</sup>

”اس کی توشان یہ ہے کہ جب کوئی چیز (بنانا) چاہتا ہے تو اس سے فرما دیتا ہے ہو جا، وہ ہو جاتی ہے۔“

جس نے ان پر اعتماد کیا وہ تمہا اس کے لیے کافی ہیں۔ انہوں نے خود بتلایا ہے:

﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَالِغُ أَمْرِهِ قَدْ جَعَلَ اللَّهُ لِكُلِّ شَيْءٍ قَدْرًا﴾<sup>(۲)</sup>

”اور جو کوئی اللہ تعالیٰ پر بھروسہ رکھے وہ اس کو کافی ہے۔ یقیناً اللہ تعالیٰ اپنا کام پورا کرنے والا ہے۔ بے شک اللہ تعالیٰ نے ہر چیز کا اندازہ مقرر کیا ہے۔“

۱- سورۃ یس / ۸۲

۲- سورۃ الطلاق / ۳

اس آیت شریفہ کی تفسیر میں حضرت ربیع بن خثیم فرماتے ہیں :  
 «مِنْ كُلِّ مَا ضَاقَ عَلَيَّ النَّاسُ»<sup>(۱)</sup>

”اللہ تعالیٰ اس کے لیے ہر اس چیز کے مقابلے میں کافی ہو جاتے ہیں جو لوگوں کے لیے تنگی کا سبب بنتی ہے۔“

۳ : کیا توکل کے معنی حصول رزق کی کوششوں کو چھوڑ دینا ہیں ؟

شاید کچھ نا سمجھ لوگ کہیں کہ جب توکل کرنے والے کو ضرور رزق ملتا ہے تو ہم حصول رزق کی خاطر جدوجہد اور محنت و مشقت کیوں کریں؟ کیوں نہ ہم مزے سے بیٹھے رہیں کہ توکل کی وجہ سے ہم پر آسمان سے رزق نے خود ہی نازل ہو جانا ہے؟

ان لوگوں کی یہ بات توکل کی حقیقت سے ان کی بے علمی پر دلالت کرتی ہے۔ اگر یہ لوگ مذکورہ بالا حدیث شریف پر غور کرتے تو ایسی بات نہ کہتے۔ جناب رسول اللہ ﷺ نے اللہ تعالیٰ پر کما حقہ اعتماد کرنے والوں کو ان پرندوں سے تشبیہ دی ہے جو صبح سویرے خالی پیٹ اللہ تعالیٰ کے رزق کی تلاش میں نکلتے اور شام کو اللہ تعالیٰ کے فضل و کرم سے پیٹ بھر کر واپس اپنے گھونسلوں کی طرف پلٹتے ہیں۔ حالانکہ ان پرندوں کی دکانیں، فیکٹریاں، ملازمتیں یا کھیت نہیں جن پر وہ رزق کے حصول میں اعتماد کرتے ہوں۔ طلب رزق کی سعی و کوشش میں ان کا کلی اعتماد صرف ایک اللہ تعالیٰ پر ہوتا ہے۔ اللہ تعالیٰ علمائے امت کو جزائے خیر عطا فرمائیں کہ انہوں نے اس بات کی تشبیہ فرمائی۔ مثال کے طور پر امام احمدؒ فرماتے ہیں ”حدیث شریف میں یہ بات تو نہیں کہ حصول رزق کیلئے کوشش نہ کی جائے بلکہ وہ تو اس بات پر دلالت کرتی ہے کہ رزق حاصل کرنے کے لیے جدوجہد کی جائے

اور جس بات کی تاکید حدیث شریف میں کی گئی ہے، وہ یہ ہے کہ اگر ان کے آنے جانے اور سعی و کوشش کے پس منظر میں یہ یقین ہو کہ ہر طرح کی خیر صرف اللہ تعالیٰ کے ہاتھ میں ہے تو وہ ضرور اس طرح خیر و برکات اور رزق حاصل کر کے پلئیں جس طرح کہ سرشام پرندے رزق حاصل کر کے پلٹتے ہیں۔“ (۱)

امام احمد رحمۃ اللہ علیہ سے ایک ایسے شخص کے متعلق دریافت کیا گیا جو اپنے گھر یا مسجد میں بیٹھے کتا ہے: ”میں تو کچھ کام نہ کروں گا، میرا رزق خود میرے پاس آئے گا۔“ آپ نے فرمایا: ”یہ شخص علم سے کورا ہے۔ جناب نبی کریم ﷺ نے ارشاد فرمایا ہے:

«إِنَّ اللَّهَ جَعَلَ رِزْقِي تَحْتَ ظِلِّ رُمْحِي»

”اللہ تعالیٰ نے میرا رزق میرے نیزے کے سایہ کے نیچے رکھا۔“

اور آپ ﷺ نے یہ بھی فرمایا:

«لَوْ تَوَكَّلْتُمْ عَلَى اللَّهِ حَقَّ تَوَكُّلِهِ لَرَزَقَكُمْ كَمَا يَرْزُقُ الطَّيْرَ، تَغْدُو خِمَاصًا وَتَرُوحُ بِطَانًا» (۲)

”اگر تم اللہ تعالیٰ پر کماحقہ توکل کرو تو وہ تمہیں اس طرح رزق عطا فرمائیں گے جس طرح پرندوں کو رزق عطا فرماتے ہیں کہ وہ صبح خالی پیٹ نکلتے ہیں اور شام کو پیٹ بھر کر واپس پلٹتے ہیں۔“

آنحضرت ﷺ نے بتلایا کہ پرندے صبح و شام رزق کی جستجو میں آتے جاتے ہیں۔ حضرت امام نے مزید فرمایا: ”حضرات صحابہ رضی اللہ عنہم تجارت کرتے اور اپنے نخلستانوں (کھجوروں کے باغوں) میں کام کرتے اور وہ ہمارے لیے نمونہ ہیں۔“ شیخ ابو حامد (امام غزالی) اس بارے میں فرماتے ہیں: توکل کے بارے میں

۱- ماخوذ از تحفة الاحوذی ۷ / ۸

۲- ماخوذ از فتح الباری ۱۱ / ۳۰۵-۳۰۶

یہ سمجھنا کہ اس سے مراد حصولِ رزق کے لئے جسمانی کد و کاوش اور دماغی سوچ بچار چھوڑ کر پھٹے پرانے چیتھڑوں کی طرح زمین پر گرے رہنا اور ردی گوشت کی طرح تختہ پر پڑے رہنا احمقانہ سوچ ہے۔ ایسا کرنا شریعت میں حرام ہے۔ توکل کرنے والوں کی اسلام میں تعریف کی گئی ہے اور یہ کیسے ممکن ہے کہ حرام کا ارتکاب کرنے والے شریعت کی نگاہ میں قابلِ تعریف قرار دیئے جائیں؟

اس بارے میں حق کو آشکارا کرنے کی غرض سے ہم کہتے ہیں: توکل کا اثر بندے کی اس سعی و کوشش میں ظاہر ہوتا ہے جو اپنے مقاصد کے حصول کی خاطر کرتا ہے۔“

امام ابو قاسم قشیری فرماتے ہیں: ”توکل کی جگہ دل ہے اور جب بندے کے دل میں یہ بات راسخ ہو جائے کہ رزق اللہ تعالیٰ کی جانب سے ہے، اگر تنگ دستی آئی تو تقدیر الہی سے، آسانی ہوئی تو ان کی عنایت و نوازش سے، تو پھر ظاہری حرکت توکل کے منافی نہیں۔“ (۱)

درج ذیل حدیث شریف بھی اس بات پر دلالت کرتی ہے کہ توکل کا تقاضا رزق کے حصول کے لیے کوشش کا ترک کرنا نہیں۔

«رَوَى الْإِمَامَانِ ابْنُ حِبَّانَ وَالْحَاكِمُ عَنْ عَمْرِو بْنِ أُمَيَّةَ رَضِيَ اللَّهُ عَنْهُ قَالَ: قَالَ رَجُلٌ لِلنَّبِيِّ ﷺ أُرْسِلُ نَاقِئِي وَآتَوْكُلُّ قَالَ: أَعْقِلْهَا وَتَوَكَّلْ» (۲)

امام ابن حبان اور امام حاکم نے عمرو بن امیہ رضی اللہ عنہ سے روایت کی

۱- ماخوذ از مرقاة المفاتیح ۵/ ۱۵۷

۲- الاحسان فی تقریب صحیح ابن حبان ۲/ ۵۱۰ (حدیث شریف کے الفاظ اسی کتاب سے لئے گئے ہیں) والمستدرک علی الصحیحین ۳/ ۶۲۳- حافظ ذہبی نے اس حدیث کی سند کو جید (عمدہ) قرار دیا ہے۔ (ملاحظہ ہو: التلخیص ۳/ ۶۲۳ نیز ملاحظہ ہو: مجمع الزوائد ۱۰۰/ ۳۰۳)

ہے کہ انہوں نے کہا: ایک شخص نے جناب نبی کریم ﷺ کی خدمت میں عرض کیا: ”میں اپنی اونٹنی کو کھلا چھوڑ دیتا ہوں اور توکل کرتا ہوں“ آپ ﷺ نے فرمایا: ”اس کے گھٹنے کو باندھو اور توکل کرو۔“

ایک دوسری روایت میں ہے جس کو امام قضاعی نے روایت کیا ہے۔ عمرو بن امیہ رضی اللہ عنہ نے عرض کی:

((يَا رَسُولَ اللَّهِ! أَقِيدُ رَاحِلَتِي وَآتَوَسَّلُ عَلَى اللَّهِ أَوْ أُرْسِلُهَا وَآتَوَسَّلُ؟))

”اے اللہ کے رسول! میں اپنی سواری کو پابہ زنجیر کروں (باندھوں) اور اللہ تعالیٰ پر بھروسہ کروں یا سواری کو کھلا چھوڑ دوں اور توکل کروں؟“

آپ ﷺ نے فرمایا:

((قِيدُهَا وَتَوَسَّلْ))<sup>(۱)</sup> ”سواری کو پابہ زنجیر کرو اور توکل کرو۔“

بات کا خلاصہ یہ ہے کہ توکل کے معنی حصولِ رزق کے لیے سعی و کوشش کو ترک کرنا نہیں۔ مسلمان کی یہ ذمہ داری ہے کہ وہ رزق حاصل کرنے کے لیے جدوجہد کرے، لیکن اس کا بھروسہ اپنی محنت و مشقت پر نہ ہو بلکہ رب ذوالجلال پر ہو اور اس بات کا اعتقاد رکھے کہ سب معاملات انہی کے ہاتھ میں ہیں اور رزق صرف اور صرف انہی کی طرف سے ہے۔

\*\*\*



----- ۴ -----

## اللہ عزوجل کی عبادت کے لیے فارغ ہونا

رزق کے اسباب میں سے ایک سبب یہ ہے کہ بندہ اللہ تعالیٰ کی عبادت کے لیے فارغ ہو جائے۔ درج ذیل دو نکتوں کی روشنی میں ان شاء اللہ تعالیٰ اس موضوع کے متعلق گفتگو ہوگی۔

۱: اللہ تعالیٰ کی عبادت کے لیے فارغ ہونے کا مفہوم۔

۲: اللہ تعالیٰ کی عبادت کے لیے فراغت کا باعثِ رزق ہونے کی دلیلیں۔

۱: اللہ تعالیٰ کی عبادت کے لیے فارغ ہونے کا مفہوم:

اللہ تعالیٰ کی عبادت کی غرض سے فارغ ہونے سے یہ مراد نہیں کہ بندہ دن رات مسجد میں بیٹھا رہے اور حصولِ رزق کے لیے کوئی کوشش نہ کرے، بلکہ اس کے معنی یہ ہیں کہ جب اللہ تعالیٰ کی عبادت کرے تو اس کا قلب اور قالب (دل اور جسم) دونوں حاضر ہوں۔ عبادت میں خشوع و خضوع ہو۔ رب ذوالجلال کی عظمت و کبریائی اس کے دل میں جاگزیں ہو۔ اس کو اس بات کا ادراک و احساس ہو کہ وہ کائنات کے مالک اللہ تعالیٰ سے ہم کلام ہے۔ وہ جناب نبی کریم ﷺ کے ارشادِ گرامی:

«أَنْ تَعْبُدَ اللَّهَ كَأَنَّكَ تَرَاهُ»

”اللہ تعالیٰ کی عبادت اس طرح کرو کہ گویا تم انہیں دیکھ رہے ہو۔“

کی عملی تصویر ہو۔ اگر اس کیفیت کو نہ پاسکے تو یہ تو ہو

﴿فَإِنْ لَمْ تَكُنْ تَرَاهُ فَإِنَّهُ يَرَاكَ﴾<sup>(۱)</sup>

”اگر تم انہیں نہیں دیکھ رہے تو وہ تو تمہیں دیکھ رہے ہیں“

وہ ان لوگوں میں سے نہ ہو جن کے اجسام تو مساجد میں ہوتے ہیں لیکن دل

باہر کی چیزوں کے ساتھ لٹکے اور اٹکے ہوتے ہیں۔ ملا علی قاری جناب نبی کریم

ﷺ کے ارشاد گرامی ﴿تَفَرَّغْ لِعِبَادَتِي﴾ کی شرح کرتے ہوئے فرماتے ہیں: اپنے

رب کی عبادت کی غرض سے اپنے دل کو فارغ کرنے میں مبالغہ کر۔“<sup>(۲)</sup>

۲: اللہ تعالیٰ کی عبادت کیلئے فراغت کا باعثِ رزق ہونے کی دلیلیں:

اس کے متعلق ذیل میں دو حدیثیں پیش کی جاتی ہیں:

﴿رَوَى الْإِمَامَةُ أَحْمَدُ وَالتِّرْمِذِيُّ وَابْنُ مَاجَةَ وَالْحَاكِمُ عَنْ أَبِي

هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: (إِنَّ اللَّهَ تَعَالَى يَقُولُ: يَا

ابْنَ آدَمَ! تَفَرَّغْ لِعِبَادَتِي أَمْلَأُ صَدْرَكَ غِنًى، وَ أَسَدُ فَقْرِكَ وَ إِنْ لَأَ

تَفَعَّلَ مَلَأْتُ يَدَكَ شُغْلًا، وَ لَمْ أَسَدُ فَقْرِكَ﴾<sup>(۳)</sup>

حضراتِ ائمہ احمد، ترمذی، ابن ماجہ اور حاکم نے حضرت ابو ہریرہؓ سے

روایت کی ہے کہ انہوں نے جناب نبی کریم ﷺ سے روایت کی کہ آپؐ

نے ارشاد فرمایا: بے شک اللہ تعالیٰ نے فرمایا: ”اے آدم کے بیٹے!

۱- ملاحظہ ہو: صحیح مسلم ۳۹/۱

۲- مرقاة المفاتیح ۲۹/۹ نیز ملاحظہ ہو: تحفة الاحوذی ۷/۱۳۰

۳- المسند ۱۶/۲۸۳، جامع الترمذی ۷/۱۳۰ (الفاظ جامع الترمذی ہی کے ہیں) وسنن ابن

ماجہ ۲/۳۰۸ و المستدرک علی الصحیحین ۲/۴۳۳-امام ترمذی نے اس حدیث کو حسن قرار

دیا ہے (ملاحظہ ہو: جامع الترمذی ۷/۱۳۱) امام حاکم اور حافظ ذہبی نے اس حدیث کو صحیح

الاسناد اور شیخ البانی نے صحیح قرار دیا ہے۔ (ملاحظہ ہو: المستدرک ۲/۴۳۳، التلخیص ۲/۴۳۳)

صحیح سنن الترمذی ۲/۳۰۰، صحیح ابن ماجہ ۲/۳۹۳

میری عبادت کے لیے اپنے آپ کو فارغ کر، میں تیرے سینے کو تو نگری سے بھر دوں گا اور لوگوں سے تجھے بے نیاز کر دوں گا اور اگر تو نے ایسا نہ کیا تو میں تیرے ہاتھ (بے کار) کاموں میں الجھا دوں گا اور لوگوں کی طرف تیری محتاجی کو ختم نہ کروں گا۔“

اس حدیث شریف میں جناب نبی کریم ﷺ نے امت کو خبر دی ہے کہ پوری توجہ اور دھیان سے اللہ تعالیٰ کی عبادت کرنے والے کے لیے اللہ تعالیٰ کی طرف سے دو انعامات ملنے کا وعدہ ہے۔

پہلا انعام یہ ہے کہ وہ اس کے دل کو تو نگری سے بھر دیں گے اور دوسرا انعام یہ ہے کہ وہ اس کو لوگوں سے بے نیاز فرمادیں گے۔

اسی حدیث شریف میں توجہ اور دھیان سے عبادت نہ کرنے والوں کے لیے اللہ تعالیٰ کی طرف سے دو سزائیں ملنے کی وعید بھی ہے۔ پہلی سزا یہ ہے کہ اللہ تعالیٰ اس کو بے کار کاموں میں الجھا دیں گے اور دوسری سزا یہ ہے کہ وہ لوگوں سے اس کی محتاجی کو ختم نہ کریں گے اور وہ ہمیشہ لوگوں کا دستِ نگر اور محتاج رہے گا۔ اس سلسلے کی دوسری حدیث یہ ہے :

رَوَى الْإِمَامُ الْحَاكِمُ عَنْ مَعْقِلِ بْنِ يَسَارٍ رَضِيَ اللَّهُ عَنْهُ قَالَ : قَالَ رَسُولُ اللَّهِ ﷺ : «يَقُولُ رَبُّكُمْ تَبَارَكَ وَ تَعَالَى : يَا ابْنَ آدَمَ تَفَرَّغْ لِعِبَادَتِي أَمَلَأْ قَلْبَكَ غِنًى، وَ أَمَلَأْ يَدَيْكَ رِزْقًا يَا ابْنَ آدَمَ ! لَا تَبَاعِدْنِي فَأَمَلَأْ قَلْبَكَ فَقْرًا، وَ أَمَلَأْ يَدَيْكَ شُغْلًا» (۱)

۱- المستدرک علی الصحیحین ۳/ ۳۲۶- امام حاکم نے اس حدیث کو صحیح الاسناد قرار دیا ہے اور حافظ ذہبی نے ان سے موافقت کی ہے اور شیخ البانی نے ان دونوں حضرات کی تائید کی ہے۔ (ملاحظہ

امام حاکم حضرت معقل بن یسارؓ سے روایت کرتے ہیں کہ انہوں نے کہا: جناب رسول اللہ ﷺ نے ارشاد فرمایا: ”تمہارے رب تبارک و تعالیٰ ارشاد فرماتے ہیں: ”اے آدم کے بیٹے! میری عبادت کے لیے فارغ ہو جا، میں تیرے دل کو تو نگری سے پر کر دوں گا اور تیرے دونوں ہاتھوں کو رزق سے پر کر دوں گا۔“

اے آدم کے بیٹے! مجھ سے دوری اختیار نہ کر (اگر تو نے ایسے کیا) تو میں تیرے دل کو محتاجی سے بھر دوں گا اور تیرے دونوں ہاتھوں کو (بے کار) کاموں میں لگا دوں گا۔“

جناب نبی کریم علیہ الصلوٰۃ والسلام نے اس حدیث شریف میں امت کو خبر دی ہے کہ توجہ اور دل جمعی سے عبادت کرنے والوں کو درج ذیل دو انعامات عطا فرمانے کا خود اللہ رب العزت نے وعدہ فرمایا ہے:

۱: تو نگری کے ساتھ اس کے دل کو لبریز کرنا۔  
 ۲: رزق کے ساتھ اس کے دونوں ہاتھوں کو بھرنا۔  
 اور معلوم ہے کہ اللہ تعالیٰ وعدے کی خلاف ورزی نہیں کرتے۔

﴿إِنَّ اللَّهَ لَا يُخْلِفُ الْمِعَادَ﴾

مذکورہ بالا حدیث شریف میں جناب رسول کریم ﷺ نے امت کو یہ بھی بتلایا ہے کہ اللہ تعالیٰ سے دوری اختیار کرنے والے کے لیے ان کی طرف سے درج ذیل دو عذابوں کی وعید ہے:

۱: محتاجی اور فقیری سے اس کے دل کو بھرنا۔  
 ۲: بے کار کاموں میں اس کو الجھا دینا۔

اور جس دل کو دلوں کے پیدا کرنے والے، خزانوں کے مالک اللہ تعالیٰ تو نگری سے لبریز کر دیں، محتاجی کا احساس اور دست نگری کا تصور کیسے اس کے

قریب پھٹک سکتا ہے اور جس کے ہاتھوں کو کائنات کے رزاق رزق سے بھر دیں وہ غربت و افلاس کا شکار کیونکر ہو سکتا ہے؟ اور جس کے دل کو کائنات کے تنہا و منفرد مالک جل جلالہ محتاجی سے بھر دیں، کائنات کی ساری قوتیں متحد و متفق ہو کر بھی اس کو تو تگر و آسودہ حال نہیں بنا سکتیں اور جس کو جبار و قہار اللہ تعالیٰ بے کار اور لایعنی معاملات میں پھنسا دیں، اس کو بھلا فراغت کون مہیا کر سکتا ہے؟

\*\*\*

----- ۵ -----

## حج اور عمرے میں متابعت

جن اعمال کو اللہ تعالیٰ نے رزق کی کلید بنایا ہے انہی میں سے حج اور عمرہ میں متابعت ہے (یعنی حج اور عمرہ کو ایک دوسرے کے بعد ادا کرنا) اس موضوع کے متعلق گفتگو ان شاء اللہ تعالیٰ درج ذیل دو عنوانوں کے تحت ہوگی۔

- ۱: حج اور عمرے میں متابعت کا مفہوم
  - ۲: حج اور عمرے میں متابعت کے کلید رزق ہونے کی دلیلیں
- ۱: حج اور عمرے میں متابعت کا مفہوم:

شیخ ابوالحسن سندھی حج اور عمرے میں متابعت کا مفہوم بیان کرتے ہوئے فرماتے ہیں: ”ایک کو دوسرے کا تابع کرو یعنی جب حج ادا کر لو تو عمرہ ادا کرو اور جب عمرے کی ادائیگی سے فارغ ہو جاؤ تو حج کی ادائیگی کی تیاری کرو، کیونکہ یہ دونوں یکے بعد دیگرے آتے ہیں۔“<sup>(۱)</sup>

۲: حج اور عمرے میں متابعت کے کلید رزق ہونے کی دلیلیں:

حج اور عمرے میں متابعت کے رزق کی چابی ہونے کے متعلق ذیل میں دو حدیثیں پیش کی جاتی ہیں:

رَوَى الْإِمَامَةُ أَحْمَدُ وَالتِّرْمِذِيُّ وَالنَّسَائِيُّ وَابْنُ حُرَيْمَةَ وَابْنُ حِبَّانَ  
عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ

۱- حاشیہ الامام السندی علی سنن النسائی ۵/۱۱۵ نیز ملاحظہ ہو فیض القدیر للمناوی ۳/۲۲۵

اللہ ﷻ: «تَابِعُوا بَيْنَ الْحَجِّ وَالْعُمْرَةِ فَإِنَّهُمَا يَنْفِيَانِ الْفَقْرَ  
وَالذُّنُوبَ، كَمَا يَنْفِي الْكَيْزُ حَبَثَ الْحَدِيدِ وَالذَّهَبِ وَالْفِضَّةِ» وَ  
لَيْسَ لِلْحَجَّةِ الْمَبْرُورَةِ<sup>(۱)</sup> ثَوَابٌ إِلَّا الْجَنَّةُ<sup>(۲)</sup>

۱: حضرات امہ احمد ترمذی، نسائی، ابن خزیمہ اور ابن حبان، حضرت  
عبداللہ بن مسعود رضی اللہ عنہ سے روایت کرتے ہیں کہ انہوں نے کہا:  
جناب رسول اللہ ﷻ نے ارشاد فرمایا: ”حج اور عمرہ کو ایک دوسرے  
کے بعد ادا کرو، کیونکہ وہ دونوں فقر اور گناہوں کو اس طرح دور کرتے  
ہیں جس طرح بھٹی لوہے، سونے اور چاندی کے میل کچیل کو دور کرتی  
ہے اور حج مبرور کا ثواب جنت ہے۔“

اس حدیث شریف میں جناب رسول اللہ ﷻ نے امت کو خبر دی ہے کہ حج  
اور عمرے میں متابعت کی وجہ سے انہیں درج ذیل دو فائدے حاصل ہوں گے:

۱: غربت و افلاس کا خاتمہ

۲: گناہوں کا مٹ جانا

اور معلوم ہے کہ جناب نبی محترم علیہ الصلوٰۃ والسلام ایسی باتوں کی خبر وحی  
الہی سے دیتے ہیں۔

﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾<sup>(۳)</sup>

۱- حج مبرور: اس سے مراد وہ حج ہے جو اللہ تعالیٰ اور رسول کریم ﷻ کے احکامات کے مطابق ادا کیا جائے۔

۲- المسند ۵/ ۲۳۴-۲۳۵، جامع الترمذی ۳/ ۳۵۳ (الفاظ حدیث جامع الترمذی ہی کے ہیں) سنن

النسائی ۵/ ۱۱۵، صحیح ابن خزیمہ ۴/ ۱۳۰ الاحسان فی تقریب صحیح ابن حبان ۹/ ۶۱

محدثین نے اس حدیث کو ثابت قرار دیا ہے (ملاحظہ ہو: جامع الترمذی ۳/ ۳۵۵، ہامش

المسند للشیخ احمد محمد شاکر ۵/ ۲۳۴، صحیح سنن الترمذی ۱/ ۲۳۵، صحیح سنن

النسائی ۲/ ۵۵۸، ہامش الاحسان للشیخ شعیب الارناؤوط ۹/ ۶۱

۳- سورہ نجم ۳-۲

”اور وہ اپنی نفسانی خواہش سے نہیں بولتے بلکہ وہ وحی ہے جو ان کی طرف بھیجی گئی ہے۔“

امام ابن حبان نے اپنی کتاب صحیح ابن حبان میں اس حدیث پر یہ عنوان قائم کیا ہے :

﴿ذَكَرْتُ نَفْسِي الْحَجَّ وَالْعُمْرَةَ الذُّنُوبَ وَالْفَقْرَ مِنَ الْمُسْلِمِ بِهَمَّا﴾<sup>(۱)</sup>

حج اور عمرہ سے مسلمان کے گناہوں اور فقر کو دور کرنے کا ذکر

اور امام طیبی مذکورہ بالا حدیث شریف کے جملے ﴿فَانَهُمَا يَنْفِيَانِ الْفَقْرَ وَالْذُّنُوبَ﴾ کی شرح میں فرماتے ہیں :

”یہ دونوں فقر کو اس طرح دور کرتے ہیں جس طرح صدقہ مال میں اضافہ کرتا ہے۔“<sup>(۲)</sup>

اس موضوع کی دوسری حدیث شریف یہ ہے :

رَوَى الْإِمَامُ النَّسَائِيُّ عَنْ ابْنِ عَبَّاسٍ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ: «تَابِعُوا بَيْنَ الْحَجِّ وَالْعُمْرَةِ، فَإِنَّهُمَا يَنْفِيَانِ الْفَقْرَ وَالذُّنُوبَ كَمَا يَنْفِي الْكَبِيرُ خَبَثَ الْحَدِيدِ»<sup>(۳)</sup>

۲ : امام نسائی حضرت عبد اللہ بن عباس رضی اللہ عنہما سے روایت کرتے ہیں کہ انہوں نے کہا : جناب رسول اللہ ﷺ نے ارشاد فرمایا : ”حج اور عمرے میں متابعت کرو کیونکہ وہ دونوں فقر اور گناہوں کو اس طرح دور کرتے ہیں جس طرح بھٹی لوہے کے میل کچیل کو دور کرتی ہے۔“

۱- الاحسان فی تقریب صحیح ابن حبان ۹/۶

۲- ماخوذ از فیض القدیر ۳/۲۲۵

۳- سنن النسائی ۵/۱۱۵ شیخ البانی نے اس حدیث کو صحیح قرار دیا ہے۔ (ملاحظہ ہو صحیح سنن

النسائی ۲/۵۵۸)



اے غربت و افلاس سے نجات حاصل کرنے کے خواہش مندو! اے گناہوں کی معافی کے طلب گارو! حج اور عمرے میں متابعت میں جلدی کرو۔ اگر عمرہ ادا کر چکے ہو تو حج کی تیاری کا سامان کرو اور اگر حج ادا کر چکے ہو تو عمرے کی ادائیگی کے لیے کوشش کرو۔



## صلہ رحمی

حصولِ رزق کے اسباب میں سے ایک سبب صلہ رحمی ہے۔ اس بارے میں گفتگو ان شاء اللہ تعالیٰ درج ذیل چار نکات کے تحت ہوگی :

۱ : صلہ رحمی کا مفہوم

۲ : صلہ رحمی کے کلید رزق ہونے کے دلائل

۳ : صلہ رحمی کس چیز کے ساتھ کی جائے؟ اور کیسے کی جائے؟

۴ : نافرمانوں کے ساتھ صلہ رحمی کی کیفیت

۱ : صلہ رحمی کا مفہوم :

عربی زبان میں صلہ رحمی کے لیے «صلة الرحم» کے الفاظ استعمال ہوتے ہیں اور «الرحم» سے مراد رشتہ دار ہیں۔ حافظ ابن حجر رحمۃ اللہ علیہ فرماتے ہیں : «الرحم را (ر) کے زبر اور حا (ح) کے زیر کے ساتھ پڑھا جاتا ہے اور یہ لفظ رشتہ داروں کے لیے استعمال کیا جاتا ہے اور رشتہ داروں سے مراد وہ لوگ ہیں جن میں باہمی نسبی تعلق ہو، خواہ وہ ایک دوسرے کے وارث یا محرم ہوں یا نہ ہوں۔

(الرحم) کی تفسیر میں یہ بھی کہا گیا ہے کہ وہ صرف محرم رشتہ دار ہوتے ہیں، لیکن پہلا قول راجح ہے کیونکہ اس تفسیر کی بنا پر چچا زاد اور ماموں زاد بہن بھائی محرم نہ ہونے کی وجہ سے (الرحم) سے خارج ہو جاتے ہیں اور یہ بات درست نہیں۔» (۱)

صلہ رحمی سے --- بقول ملا علی قاری --- مراد یہ ہے کہ نسبی اور سرسالی رشتہ داروں کے ساتھ احسان کیا جائے۔ ان کے ساتھ شفقت اور ہمدردی کا معاملہ کیا جائے اور ان کے حالات کی دیکھ بھال اور پاسداری کی جائے۔<sup>(۱)</sup>

**۲: صلہ رحمی کے کلید رزق ہونے کے دلائل:**

صلہ رحمی کے وسعت رزق کا سبب ہونے کا ذکر متعدد احادیث و آثار میں آیا ہے ان میں سے چند درج ذیل ہیں:

۱: رَوَى الْإِمَامُ الْبُخَارِيُّ عَنْ أَبِي هُرَيْرَةَ رَضِيَ اللَّهُ عَنْهُ: سَمِعْتُ رَسُولَ اللَّهِ ﷺ يَقُولُ: «مَنْ سَرَّ أَنْ يُسْتَطَافَ لِي رِزْقِي، وَأَنْ يُنْسَأَ لِي فِي آثَرِهِ فَلْيَصِلْ رَحِمَهُ»<sup>(۲)</sup>

امام بخاری حضرت ابو ہریرہ سے روایت کرتے ہیں کہ انہوں نے کہا: میں نے جناب رسول اللہ ﷺ کو ارشاد فرماتے ہوئے سنا: ”جو شخص اپنے رزق میں کشادگی اور عمر میں اضافہ پسند کرے وہ صلہ رحمی کرے۔“

۱- ملاحظہ ہو: مرقاة المفاتیح ۶۳۵/۸

۲- صحیح البخاری ۳۱۵/۱۰

تنبیہ: صلہ رحمی کی وجہ سے عمر میں اضافہ کا جو ذکر اس حدیث شریف میں آیا ہے اس کے متعلق بعض حضرات محدثین نے ایک سوال از خود اٹھایا ہے اور پھر اس کا جواب بھی خود ہی دیا ہے۔ مثال کے طور پر حافظ ابن حجر رحمۃ اللہ علیہ فرماتے ہیں: ”امام ابن تین فرماتے ہیں یہ حدیث ظاہری طور پر آیت کریمہ ﴿لَا إِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ﴾ (الاعراف / ۳۴) (ترجمہ: جب ان کا مقرر وقت آ گیا تو ایک گھڑی نہ پیچھے رہ سکتے ہیں نہ آگے) سے متعارض ہے۔“ اس تضاد کو دور کرنے کے لئے دو جوابات دیئے گئے ہیں۔

پہلا جواب یہ ہے کہ اللہ تعالیٰ اس کی عمر میں برکت عطا فرمادیتے ہیں کہ اس کو نیکیوں کی توفیق میسر آتی ہے، آخرت کے لیے نفع بخش کاموں کے کرنے کا موقع ملتا ہے اور بے کار اور لالیچنی باتوں سے اس کے وقت کو بچالیا جاتا ہے۔

ب: رَوَى الْإِمَامُ الْبُخَارِيُّ عَنْ أَنَسِ بْنِ مَالِكٍ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: «مَنْ أَحَبَّ أَنْ يُنْسَطَ فِي رِزْقِهِ، وَأَنْ يُنْسَأَ لَهُ فِي آثَرِهِ فَلْيَصِلْ رَحِمَهُ»<sup>(۱)</sup>

امام بخاری رحمۃ اللہ علیہ حضرت انس بن مالکؓ سے روایت کرتے ہیں کہ جناب رسول اللہ ﷺ نے ارشاد فرمایا: ”جو شخص اپنے رزق میں فراخی اور اپنی عمر میں اضافہ پسند کرے وہ صلہ رحمی کرے۔“

مذکورہ بالا دونوں احادیث میں جناب رسول اللہ ﷺ نے صلہ رحمی کے ذریعے حاصل ہونے والے دو پھلوں کا ذکر فرمایا ہے۔ ایک پھل رزق کی وسعت اور دوسرا پھل عمر میں اضافہ ہے۔

اور یہ کھلی پیکش ہے اور اس کے پیش کرنے والے اللہ تعالیٰ کی ساری مخلوق میں سے سب سے زیادہ سچے انسان اللہ تعالیٰ کے حبیب حضرت محمد رسول

گذشتہ سے پوستہ

دوسرا جواب یہ ہے کہ صلہ رحمی سے عمر میں اضافہ حقیقی ہے لیکن یہ اضافہ عمر والے فرشتے کے اعتبار سے ہے اور آیت کریمہ میں عمر میں کمی و بیشی نہ ہونے کا جو ذکر ہے وہ اللہ تعالیٰ کے علم کے اعتبار سے ہے۔ مثال کے طور پر عمر والے فرشتے سے کہا گیا ”اگر فلاں شخص نے صلہ رحمی کی تو اس کی عمر سو سال ہوگی اور اگر قطع رحمی کی تو ساٹھ سال۔“

اللہ تعالیٰ کو پہلے سے علم ہے کہ وہ صلہ رحمی کرے گا یا قطع رحمی اور عمر کی حقیقی مدت جو اللہ رب العزت کے علم میں ہے اس میں کمی و بیشی نہیں لیکن عمر کی اس مدت میں جو فرشتے کے علم میں ہے نقصان و اضافہ ممکن ہے اور اسی بات کی طرف اللہ تعالیٰ کے اس ارشاد گرامی میں اشارہ ہے۔

﴿يَمْنَعُوا اللَّهَ مَا يَشَاءُ وَيُقْبَلُ وَعِنْدَهُ أُمُّ الْكِسْبِ﴾ (سورہ الرعد/۳۹)

(اللہ جو چاہتا ہے مٹا دیتا ہے اور جو چاہتا ہے ثابت رکھتا ہے۔ اور اصل کتاب (روح محفوظ) اسی کے پاس ہے) مٹانا اور باقی رکھنا فرشتے کے علم کے اعتبار سے ہے اور جو اصل کتاب میں ہے وہی اللہ تعالیٰ کے علم میں ہے اور اس میں کوئی تبدیلی نہیں اور اسی کو قضاے مہرم کہا جاتا ہے اور پہلے کو قضاے معلق کے نام سے موسوم کیا جاتا ہے۔ (فتح الباری ۱۰/۳۱۶ نیز ملاحظہ ہو: شرح النووی ۱۶/۱۱۳ و عمدة القاری ۲۲/۹۱)

اللہ ﷻ ہیں اور وہ ایسی پیشکش اپنی طرف سے نہیں بلکہ وحی الہی سے ہی کر سکتے ہیں۔ پس جو بھی ان دو پھلوں (کشادگی رزق اور عمر میں اضافہ) کا خواہش مند ہو وہ صلہ رحمی کا بیج بوئے یقیناً ان دو پھلوں کو حاصل کرے گا۔ ان شاء اللہ تعالیٰ

امام بخاری رحمۃ اللہ علیہ نے ان دونوں احادیث کا عنوان اپنی کتاب (الصحيح) میں یہ تحریر کیلئے: «بَابُ مَنْ بَسِطَ لَهُ فِي الرِّزْقِ بِصِلَةِ الرَّحِيمِ»<sup>(۱)</sup> (یہ) اس شخص کے متعلق باب ہے جس کے رزق میں صلہ رحمی کے سبب کشادگی کی گئی ہو۔

امام ابن حبان نے اپنی کتاب (صحیح ابن حبان) میں حضرت انس رضی اللہ عنہ کی حدیث کو درج ذیل عنوان دیا ہے:

«ذِكْرُ إِثْبَاتِ طَيْبِ الْعَيْشِ فِي الْأَمْنِ وَ كَثْرَةُ الْبَرَكَاتِ فِي الرِّزْقِ لِلْوَأَصِلِ رَحِمَهُ»<sup>(۲)</sup>

”صلہ رحمی کرنے والے کے لیے پر امن اور رزق میں بھرپور برکت والی عمدہ زندگی کے ثابت ہونے کا بیان۔“

ج: رَوَى الْأَيْمَةُ أَحْمَدُ وَ التِّرْمِذِيُّ وَ الْحَاكِمُ عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: «تَعَلَّمُوا مِنْ أَنْسَابِكُمْ مَا تَصِلُونَ بِهِ أَرْحَامَكُمْ؛ فَإِنَّ صِلَةَ الرَّحِيمِ مَحَبَّةٌ فِي الْأَهْلِ؛ مَفْرَأَةٌ فِي الْمَالِ؛ مَنَسَاةٌ فِي الْعُمُرِ»<sup>(۳)</sup>

۱- صحيح بخاری ۱۰/۲۱۵

۲- الاحسان فی تقریب صحيح ابن حبان ۲/۱۸۰

۳- المسند ۱۷/۳۲، جامع الترمذی ۶/۹۶-۹۷ (الفاظ جامع ترمذی کے ہیں) المستدرک علی الصحیحین ۳/۱۶۱، محرمین نے اس حدیث کو ثابت قرار دیا ہے (ملاحظہ ہو: المستدرک ۳/۱۶۱، التلخیص ۳/۱۶۱، ہامش المسند للشیخ احمد شاکر ۱/۳۷، صحيح سنن الترمذی ۲/۱۹۰)

حضرات ائمہ احمد، ترمذی اور حاکم حضرت ابو ہریرہ رضی اللہ عنہ سے روایت کرتے ہیں کہ انہوں نے جناب نبی کریم ﷺ سے روایت کی کہ آپ نے ارشاد فرمایا: ”اپنے قرابت داروں کے متعلق معلومات حاصل کرو تا کہ صلہ رحمی کر سکو۔ بلاشبہ صلہ رحمی سے خاندان میں محبت، مال میں کثرت اور عمر میں اضافہ ہوتا ہے۔“

جناب رسول اللہ ﷺ نے اس حدیث مبارک میں صلہ رحمی کے تین ثمرات بیان فرمائے ہیں اور ان تین میں سے دوسرا ثمرہ اور فائدہ مال میں اضافہ ہے۔

و: «رَوَى الْأَيْمَةُ عَبْدُ اللَّهِ بْنُ أَحْمَدَ وَالْبِرَارُ وَالطَّبْرَانِيُّ عَنْ عَلِيٍّ بْنِ أَبِي طَالِبٍ رَضِيَ اللَّهُ عَنْهُ عَنِ النَّبِيِّ ﷺ قَالَ: مَنْ سَرَّهُ أَنْ يُمَدَّ لَهُ فِي عُمْرِهِ، وَ يُوسَعَ عَلَيْهِ فِي رِزْقِهِ، وَيُدْفَعَ عَنْهُ مِيتَةُ السُّوءِ فَلْيَتَّقِ اللَّهَ وَلْيَصِلْ رَحِمَهُ» (۱)

حضرات ائمہ عبد اللہ بن احمد، بزار اور طبرانی حضرت علی بن ابی طالب رضی اللہ عنہ سے روایت کرتے ہیں کہ انہوں نے جناب نبی کریم ﷺ سے روایت کی کہ آپ نے ارشاد فرمایا: ”جو شخص اس بات کو پسند کرے کہ اس کی عمر میں اضافہ ہو، اس کے رزق میں وسعت ہو اور اس سے بری موت دور کی جائے، وہ اللہ تعالیٰ سے ڈرے اور صلہ رحمی کرے۔“

جناب نبی کریم ﷺ نے اس حدیث شریف میں اس بات کی خبر دی ہے کہ

۱- المسند ۲/۲۹۰، مجمع الزوائد ۸/۱۵۲-۱۵۳، محمدین نے اس حدیث کی اسناد کو صحیح قرار دیا ہے۔ (ملاحظہ ہو مرجع سابق ۸/۱۵۳، هامش للشیخ احمد شاکر ۲/۲۹۰)

جس میں دو خصلتیں ----- ایک اللہ تعالیٰ کا تقویٰ اور دوسری صلہ رحمی ----- پائی جائیں اس کو تین فوائد حاصل ہوتے ہیں اور ان تین میں سے ایک فائدہ رزق کی کشادگی اور وسعت ہے۔

ھ: «رَوَى الْإِمَامُ الْبِخَارِيُّ عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا قَالَ: مَنْ اتَّقَى رَبَّهُ، وَوَصَلَ رَحِمَهُ أَنْسَى لَهُ فِي عُمْرِهِ، وَتُرِيَ مَالَهُ وَآجِبَهُ أَهْلَهُ» (۱)

امام بخاری رحمۃ اللہ علیہ حضرت عبد اللہ بن عمر رضی اللہ عنہما سے روایت کرتے ہیں کہ انہوں نے فرمایا: ”جو شخص اپنے رب تعالیٰ سے ڈر جائے اور صلہ رحمی کرے، اس کی عمر میں اضافہ کیا جاتا ہے، اس کے مال کو بڑھایا جاتا ہے اور اس کے خاندان والے اس سے محبت کرتے ہیں۔“

و: مال و دولت کی افزائش اور فقر و افلاس کے خاتمے کے لیے اللہ رب العزت نے صلہ رحمی میں اس قدر تاثیر رکھی ہے کہ نافرمان اور برے لوگ بھی اگر صلہ رحمی کریں تو اللہ تعالیٰ اس کی وجہ سے دنیا میں ان کے مال و دولت اور تعداد میں اضافہ کر دیتے ہیں اور اس پر درج ذیل حدیث شریف دلالت کرتی ہے:

«رَوَى الْإِمَامُ ابْنُ حِبَّانَ عَنْ أَبِي بَكْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: إِنْ أَعْجَلَ الطَّاعَةَ فَوَآبَا صِلَةَ الرَّحِيمِ حَتَّىٰ إِنَّ أَهْلَ بَيْتٍ لِيَكُونُوا لِهَجْرَةً، فَتَسْمُوا أَمْوَالَهُمْ، وَيَكْثُرُ عَدُوَّهُمْ إِذَا تَوَاصَلُوا، وَ مَا مِنْ أَهْلِ بَيْتٍ يَتَوَاصَلُونَ فَيَحْتَاجُونَ» (۲)

۱- الأدب المفرد ص ۳۷

۲- الاحسان فی تقریب صحیح ابن حبان ۲/۱۸۲-۱۸۳

شیخ شعیب الارناؤط نے مختلف شواہد کی بنا پر اس حدیث کو صحیح قرار دیا ہے۔ (ملاحظہ ہو: هامش

الاحسان ۲/۱۸۳-۱۸۴)

امام ابن حبان حضرت ابو بکرہ رضی اللہ عنہ سے روایت کرتے ہیں کہ انہوں نے جناب نبی کریم ﷺ سے روایت کی کہ آپ نے ارشاد فرمایا: ”تمام نیکیوں میں سب سے زیادہ جلدی ثواب صلہ رحمی کا ملتا ہے۔ یہاں تک کہ جب کسی برے اور نافرمان گھرانے کے لوگ صلہ رحمی کرتے ہیں تو ان کے مالوں میں افزائش اور تعداد میں اضافہ ہوتا ہے، کسی بھی صلہ رحمی کرنے والے کنبے کے لوگ محتاج نہیں ہوتے۔“

### ۳: صلہ رحمی کس چیز کے ساتھ کی جائے؟

بعض لوگ سمجھتے ہیں کہ صلہ رحمی صرف مال کے ذریعے سے ہوتی ہے۔ یہ صلہ رحمی کا ادھر اور ناقص تصور ہے۔ صلہ رحمی کا دائرہ اس سے کہیں زیادہ وسیع ہے۔ اعزہ و اقارب کو خیر پہنچانے اور ان سے شردور کرنے کی غرض سے کوشش کرنے کا نام صلہ رحمی ہے، خواہ یہ مال کے ساتھ ہو یا کسی اور ذریعے سے۔ امام ابن ابی جرہ فرماتے ہیں: ”صلہ رحمی مال کے ذریعے سے، ضرورت کے وقت تعاون کرنے سے، مصیبت دور کرنے کے لیے کوشش کرنے سے، خندہ پیشانی سے ملاقات کرنے سے اور دعا کے ذریعے سے ہوتی ہے۔“

صلہ رحمی کا جامع مفہوم یہ ہے: مقدور بھر خیر پہنچانا اور حتی الامکان شر کو دور کرنا۔“ (۱)

### ۴: نافرمان اور برے لوگوں کے ساتھ صلہ رحمی کی کیفیت و طریقہ:

نافرمان اور برے لوگوں کے ساتھ صلہ رحمی کی کیفیت اور طریقے کے متعلق بہت سے لوگ غلط فہمی کا شکار ہو جاتے ہیں، ان کی نظر میں ایسے لوگوں سے صلہ رحمی کا مفہوم یہ ہے کہ ان سے دوستانہ تعلقات استوار کیے جائیں، ان کی



مجلسوں میں شریک ہو کر ان کا ہم نوالہ و ہم پیالہ بنا جائے، ان کی نافرمانیوں اور سیاہ کاریوں کا مشاہدہ کرنے کے باوجود ان کے ساتھ مہمیت اور منافقت کی پالیسی اختیار کی جائے، ان کی برائیوں اور بد معاشیوں پر اللہ تعالیٰ کے لیے غضب ناک ہونے اور انہیں روکنے ٹوکنے کی بجائے جھوٹے دانت نکال کر ان کی ہاں میں ہاں ملائے۔ ایسے لوگوں کے ساتھ صلہ رحمی کے اس طرز عمل کا اسلام سے کوئی تعلق نہیں۔ شاید کسی کے دل میں یہ سوال پیدا ہو کہ اسلام نے برے اور نافرمان رشتہ داروں کے ساتھ احسان کرنے سے تو نہیں روکا۔

اس کے جواب میں ہم عرض کریں گے کہ اسلام نے نہ صرف برے اور نافرمان رشتہ داروں کے ساتھ احسان کرنے سے نہیں روکا بلکہ کافروں کے ساتھ بھی احسان کرنے کی اجازت دی ہے۔ اللہ عزوجل ارشاد فرماتے ہیں :

﴿لَا يَنْهَكُمُ اللَّهُ عَنِ الَّذِينَ لَمْ يُقَاتِلُواكُمْ فِي الدِّينِ وَ لَمْ يُخْرِجُواكُمْ مِنْ دِيَارِكُمْ أَنْ تَبَرُّوهُمْ وَ تُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ﴾<sup>(۱)</sup>

”جو لوگ (کافروں میں سے) دین کے متعلق تم سے نہیں لڑے اور نہ تم کو تمہارے گھروں سے انہوں نے نکالا، ان سے بھلائی اور انصاف کا برتاؤ کرنے سے اللہ تعالیٰ تمہیں منع نہیں کرتا کیونکہ اللہ تعالیٰ تو انصاف کرنے والوں کو پسند کرتا ہے۔“

اور اس بات پر حضرت اسابت ابی بکر رضی اللہ عنہما کی وہ حدیث بھی دلالت کرتی ہے جس میں آیا ہے کہ انہوں نے اپنی مشرکہ ماں کی آمد پر آنحضرت ﷺ سے دریافت کرتے ہوئے عرض کی :

إِنَّ أُمَّيْ قَدِمَتْ وَهِيَ رَاغِبَةٌ، أَفَاصِلُ أُمَّيْ؟ قَالَ ﷺ:  
 ((نَعَمْ، صِلِي أُمَّكَ))<sup>(۱)</sup>

میری والدہ آئی ہے اور وہ چاہتی ہے کہ میں اس کے ساتھ صلہ رحمی  
 کروں۔ کیا میں اپنی ماں کے ساتھ صلہ رحمی کروں؟

آپ ﷺ نے ارشاد فرمایا: ”ہاں، اپنی والدہ کے ساتھ صلہ رحمی کرو۔“

لیکن قابل توجہ بات یہ ہے کہ کافروں اور نافرمانوں کے ساتھ احسان  
 کرنے کے معنی ان سے دوستانہ تعلقات استوار کرنا یا ان کی مجالس میں شرکت کر  
 کے ان کا ہم نوالہ و ہم پیالہ بنانا یا ان کی طغیانی و سرکشی کو دیکھنے کے باوجود ان کے  
 ساتھ مہامت اور منافقت کی پالیسی اختیار کرنا تو قطعاً جائز نہیں۔

کافروں اور نافرمانوں کے ساتھ احسان کرنا اور ان کے ساتھ دلی دوستی و  
 محبت رکھنا دو الگ الگ باتیں ہیں۔ جس اللہ تعالیٰ نے ان کے ساتھ حسن سلوک کی  
 اجازت دی ہے، اسی اللہ تعالیٰ نے اپنے اور اپنے رسول کریم ﷺ کے نافرمانوں  
 کے ساتھ دلی محبت کرنے سے روکا ہے۔

اللہ عزوجل فرماتے ہیں:

﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ  
 اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ  
 أَوْ عَشِيرَتَهُمْ﴾<sup>(۲)</sup>

”جو لوگ اللہ تعالیٰ اور پچھلے دن (آخرت) پر یقین رکھتے ہیں ان کو تو  
 (ایسا) نہ دیکھے گا کہ وہ ان لوگوں سے دوستی رکھیں جو اللہ تعالیٰ اور اس  
 کے رسول ﷺ کے دشمن ہیں، گو وہ ان کے باپ دادا ہوں یا بیٹے ہوں

۱- صحیح البخاری ۵/۲۳۳

۲- سورة المحاذلہ / ۲۲

یا بھائی ہوں یا کنبے والے ہوں۔“

امام رازی رحمۃ اللہ علیہ اس آیت کریمہ کے معنی بیان کرتے ہوئے فرماتے ہیں: ”جس سینے میں ایمان ہو، اس میں اللہ تعالیٰ کے دشمنوں کی محبت نہیں ہو سکتی کیونکہ جب آدمی کسی سے محبت کرتا ہے تو پھر اس کے دشمنوں سے محبت نہیں کرتا۔“ (۱)

امام مالک رحمۃ اللہ علیہ نے اسی آیت کریمہ سے قدریہ فرقے کے لوگوں کے ساتھ دشمنی و عداوت رکھنے اور ان سے قطع تعلق پر استدلال کیا ہے۔ (۲)

امام قرطبی رحمۃ اللہ علیہ، امام مالکؒ کے استدلال پر تبصرہ کرتے ہوئے فرماتے ہیں: ”سب ظلم و زیادتی کرنے والے قدریہ فرقے کے لوگوں کے ساتھ کیے جانے والے سلوک کے مستحق ہیں۔“ (کہ ان کے ساتھ عداوت رکھی جائے اور ان سے قطع تعلق کیا جائے) (۳)

حافظ ابن کثیر رحمۃ اللہ علیہ اس آیت کریمہ کی تفسیر میں تحریر فرماتے ہیں: ”وہ (اللہ تعالیٰ اور آخرت کے دن پر ایمان لانے والے) اللہ تعالیٰ اور ان کے رسول کریم ﷺ کے نافرمانوں سے دوستی نہیں رکھتے، خواہ وہ ان کے اعزہ و اقارب ہی کیوں نہ ہوں۔“ (۴)

نافرمان اور برے رشتہ داروں کے ساتھ حقیقی اور سچی صلہ رحمی تو یہ ہے کہ

۱- تفسیر کبیر ۲۹/۲۷۶ نیز ملاحظہ ہو: فتح القدیر ۵/۲۷۲

۲- ملاحظہ ہو: احکام القرآن لابن العربی ۳/۱۷۶۳ و تفسیر القرطبی ۱۷/۳۰۷

۳- مرجع سابق ۱۷/۳۰۷ نیز ملاحظہ ہو: تفسیر التحرير والتنویر ۲۶/۸۰

۴- تفسیر ابن کثیر ۳/۳۳۷

ان کو نیکی کی راہ پر لانے اور چلانے اور برائی سے ہٹانے اور بچانے کے لیے بھرپور جدوجہد اور سعی و کوشش کی جائے۔ یہ رشتہ دار نیکی کی راہ کو چھوڑ کر اور بدی کی راہ پر چل کر درحقیقت جہنم کی آگ سے قریب تر ہو رہے ہیں اور یہ کہاں کی صلہ رحمی ہے کہ عزیز و قریبی تو جہنم کی آگ کا ایندھن بننے کا شعوری یا لاشعوری طور پر سامان کر رہا ہو اور اس کا رشتہ دار خاموش تماشائی بنا کھڑا رہے۔ ایسا خاموش تماشائی صلہ رحمی کرنے والا نہیں بلکہ قطع رحمی کرنے والا ہے۔

یہی بات ذرا ایک مثال سے سمجھنے کی کوشش کی جائے۔ کسی کی والدہ، 'ہن،' بیٹی یا بیوی یا کوئی اور رشتہ دار باورچی خانے میں ہو اور یکایک باورچی خانے میں آگ بھڑک اٹھے، کیا اپنے عزیز و قریبی سے صلہ رحمی کرنے والا اس بات کو برداشت کرے گا کہ اس کی والدہ، 'ہن،' بیٹی، بیوی یا اور کوئی عزیز باورچی خانے میں بھڑکتی ہوئی آگ میں جل کر راکھ ہو جائے اور وہ خاموشی سے تماشادیکھتا رہے؟

اگر صلہ رحمی کرنے والا اپنے رشتہ دار کو دنیا کی آگ سے بچانے کے لیے پوری جدوجہد کرنا ضروری سمجھتا ہے تو وہ کس طرح اپنے عزیز کو جہنم کی آگ سے بچانے میں غفلت اور چشم پوشی کر سکتا ہے؟

یہاں یہ بات بھی ذہن نشین کر لینی چاہیے کہ نافرمان اور برے رشتہ داروں کو نیکی کی راہ پر لانے اور بدی کی راہ سے بچانے کے لیے اگر ان سے بائیکاٹ ضروری ہو تو ان کا بائیکاٹ کرنا ہی صلہ رحمی ہے اور اس حالت میں ان سے دوستی اور محبت کا تعلق رکھنا قطع رحمی ہے۔

امام ابن حجرہ فرماتے ہیں :

”اگر رشتہ دار کافر یا نافرمان ہوں تو اللہ تعالیٰ کی خاطر ان سے قطع تعلق کرنا ہی صلہ رحمی ہے، البتہ یہ قدم اٹھانے سے پہلے انہیں سمجھانے کی بھرپور کوشش

کرے اور ان پر وعظ و نصیحت کے بے اثر ہونے کی صورت میں انہیں آگاہ کر دے کہ نافرمانی پر ان کے اصرار کی وجہ سے وہ ان سے قطع تعلق کر رہا ہے اور پھر قطع تعلق کی حالت میں بھی اللہ تعالیٰ سے التجا کرتا رہے کہ وہ انہیں راہ حق کی طرف پلٹا دیں۔“ (۱)

\*\*\*

## اللہ تعالیٰ کی راہ میں خرچ کرنا

رزق کے اسباب میں سے ایک سبب اللہ تعالیٰ کی راہ میں خرچ کرنا ہے۔  
اس موضوع کے متعلق گفتگو ان شاء اللہ العزیز درج ذیل دو عنوانوں کے تحت ہو  
گی۔

۱: اللہ تعالیٰ کی راہ میں خرچ کرنے کا مفہوم

۲: اللہ تعالیٰ کی راہ میں خرچ کرنے کے باعث رزق ہونے کے دلائل

۱: اللہ تعالیٰ کی راہ میں خرچ کرنے کا مفہوم:

شیخ ابن عاشور آیت کریمہ ﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ﴾<sup>(۱)</sup> کی تفسیر کے ضمن میں فرماتے ہیں: ”خرچ کرنے سے مراد ایسا خرچ کرنا ہے جو دین کی رو سے پسندیدہ ہو، جیسے فقیروں پر خرچ کرنا، دین کی نصرت و تائید کی خاطر اللہ تعالیٰ کی راہ میں خرچ کرنا۔“<sup>(۲)</sup>

۲: اللہ تعالیٰ کی راہ میں خرچ کرنے کے باعث رزق ہونے کے دلائل:

قرآن کریم اور سنت مطہرہ میں متعدد آیات کریمہ اور احادیث شریفہ میں واضح طور پر یہ بات بیان کی گئی ہے کہ جو شخص دنیا میں اللہ تعالیٰ کی راہ میں خرچ کرتا ہے اس کو اخروی اجر و ثواب کے ساتھ ساتھ دنیا میں بھی اس کا بدلہ وصلہ دیا جاتا ہے۔ قرآن و سنت میں اس بارے میں وارد شدہ دلائل میں سے چند مندرجہ

۱- سورۃ سبأ/ ۳۹ (ترجمہ: اور تم لوگ (اللہ تعالیٰ کی راہ میں) جو خرچ کرو، وہ اس کا بدلہ دے گا)

۲- تفسیر التحریر والتنویر ۲۲/۲۳

ذیل ہیں :

۱ :

اللہ رب العزت ارشاد فرماتے ہیں :

﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الرَّازِقِينَ﴾<sup>(۱)</sup>

”اور تم لوگ (اللہ تعالیٰ کی راہ میں) جو خرچ کرو، وہ اس کا بدلہ دے گا

اور وہ بہترین رزق دینے والا ہے۔“

اس آیت کریمہ کی تفسیر میں حافظ ابن کثیر رحمۃ اللہ علیہ فرماتے ہیں : اللہ

تعالیٰ نے جن چیزوں کے خرچ کرنے کا تمہیں حکم دیا اور اجازت مرحمت فرمائی ہے

اس میں سے جو بھی تم خرچ کرو گے وہ تمہیں اس کا بدلہ دنیا میں اور اجر و ثواب

آخرت میں عطا فرمائیں گے جیسا کہ حدیث شریف سے ثابت ہے .....<sup>(۲)</sup>

امام رازی رحمۃ اللہ علیہ فرماتے ہیں : اللہ تعالیٰ کا ارشاد عالی ﴿وَمَا أَنْفَقْتُمْ

مِنْ شَيْءٍ فَهُوَ يُخْلِفُهُ﴾ رسول کریم علیہ الصلوٰۃ والسلام کے ارشاد گرامی :

”مَا مِنْ يَوْمٍ يُصْبِحُ الْعِبَادُ فِيهِ .....“ الحدیث<sup>(۳)</sup> کی تصدیق کرتا ہے۔

بات یہ ہے کہ اللہ تعالیٰ جو کہ عظمت و رفعت والے بادشاہ، خزانوں کے

مالک اور کائنات سے بے نیاز ہیں، جب انہوں نے فرمایا : ”خرچ کرو اور اس کا بدلہ

میرے ذمہ ہے“ تو ان کے اپنے وعدے کی وجہ سے بدل کا عطا کرنا ان پر لازم ہوا

جیسا کہ وہ خود فرمائیں : ”اپنے ساز و سامان کو سمندر میں پھینک دو اور مجھ پر اس کی

ذمہ داری ہے۔“

۱- سورۃ سبا/ ۳۹

۲- تفسیر ابن کثیر ۳/ ۵۹۵ نیز ملاحظہ ہو : تفسیر التحریر و التنویر جس میں ہے ”آیت کریمہ کے الفاظ اس بات پر دلالت کرتے ہیں کہ خرچ شدہ مال کا بدلہ دنیا و آخرت دونوں میں ہے۔“ (۲۲/ ۲۲۱)

۳- حدیث کا مکمل متن نور ترجمہ اسی کتب کے صفحہ ۶۸ پر ملاحظہ ہو۔

پس جس نے (فی سبیل اللہ) خرچ کیا اس نے (خرچ شدہ مال کا) بدل پانے کی شرط کو پورا کیا اور جس نے خرچ نہ کیا یقیناً اس کا مال فنا ہو گا۔ مال کا بدل ملنے کی جو شرط تھی وہ اس نے پوری نہ کی لہذا اس کا مال بدل ملے بغیر ختم ہو جائے گا۔<sup>(۱)</sup>

اس بات کی مزید وضاحت امام رازی ایک مثال سے کرتے ہوئے فرماتے ہیں :

”ایک تاجر کو علم ہے کہ اس کے مالوں میں سے ایک مال خراب و برباد ہو جانے والا ہے۔ وہ اس مال کو ادھار بھی فروخت کر دے گا اگرچہ خریدار فقیر ہی کیوں نہ ہو۔ وہ کہے گا کہ مال کی بربادی کی بجائے کچھ عرصہ ٹھہر کر اس کا معاوضہ وصول کر لینا بہتر ہے۔ اگر اس نے وہ مال ادھار فروخت نہ کیا اور وہ برباد ہو گیا تو سب کہیں گے کہ اس نے غلطی کی اور اگر ادھار مال فروخت کرنے کی صورت میں مالدار ضامن مل رہا ہو اور وہ پھر بھی مال فروخت نہ کرے اور مال برباد ہو جائے تو اس کو دیوانہ قرار دیا جائے گا۔“<sup>(۲)</sup>

امام رازی مزید فرماتے ہیں :

”یہ طرز عمل اختیار کرنے والے (اللہ تعالیٰ کی راہ میں نہ خرچ کرنے والے) اس بات سے غافل ہیں کہ ان کی یہ پالیسی دیوانگی کے قریب ہے۔ ہمارے سارے مال یقیناً ختم ہونے والے ہیں اور اہل و عیال پر خرچ کرنا قرض دینا ہے اور اس قرض کی واپسی کے ضامن عظمتوں کے مالک اللہ تعالیٰ ہیں جنہوں نے فرمایا ہے :

﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ﴾

”اور تم لوگ (اللہ تعالیٰ کی راہ میں) جو کچھ خرچ کرو، وہ اس کا بدلہ دے گا“

پھر یہ بات بھی ہے کہ اللہ تعالیٰ نے ہر ایک کے پاس کچھ نہ کچھ زمین، باغ، چکی، حمام یا کوئی نہ کوئی منفعت بخش چیز بطور گروی رکھی ہے، کیونکہ ہر شخص کا کوئی نہ



کوئی ذریعہ معاش ہے اور یہ سب چیزیں تو درحقیقت اللہ تعالیٰ کی ملکیت ہیں اور انسان کو عاریتاً دی گئی ہیں گویا کہ یہ چیزیں اللہ تعالیٰ نے جو رزق عطا فرمانے کی ذمہ داری لی ہے، اس کے لیے بطور رہن ہیں تاکہ لوگوں کو اللہ تعالیٰ کی طرف سے رزق ملنے کا یقین کامل ہو جائے، لیکن اس سب کچھ کے باوجود انسان (بہت سے لوگ) اپنے مال کو (اللہ تعالیٰ کے حکم کے مطابق) خرچ نہیں کرتے اور اجر و ثواب اور قدر افزائی سے محروم ہوتے ہوئے اس کو تباہ و برباد ہونے دیتے ہیں۔“ (۱)

تنبیہ: مذکورہ بالا آیت کریمہ میں ایک انتہائی قابل توجہ بات یہ ہے کہ اللہ تعالیٰ نے اپنی راہ میں خرچ کرنے والوں کے لیے بدل عطا فرمانے کا جو وعدہ فرمایا ہے، اس کی پختگی کے لیے درج ذیل تین تاکیدات استعمال فرمائی ہیں:

۱: بیان وعدہ کے لیے شرطیہ صیغہ استعمال فرمایا۔

۲: شرط کی جزا بیان کرنے کے لیے جملہ اسمیہ استعمال فرمایا۔

۳- جملہ اسمیہ جزائیہ میں مبتدا کو خبر فعلی پر مقدم کیا گیا۔

اور یہ تینوں تاکیدات اس بات پر دلالت کرتی ہیں کہ اللہ تعالیٰ کو اپنا وعدہ پورا کرنے کا کتنا شدید اہتمام ہے (۲) اور اللہ تعالیٰ تو وہ ہیں کہ ان کا وعدہ تاکید کے بغیر بھی ہو تو اس کے پورا ہونے میں کوئی شک و شبہ نہیں۔

﴿وَمَنْ أَوْفَىٰ بِعَهْدِهِ مِنَ اللَّهِ﴾ (۳)

”اللہ تعالیٰ سے زیادہ اپنے عہد کو پورا کرنے والا کون ہے؟“

ب:

اللہ تعالیٰ ارشاد فرماتے ہیں:

۱- التفسیر الکبیر ۲۵/۲۶۳

۲- ملاحظہ ہو: تفسیر التحریر و التنویر ۲۲/۲۴۱

۳- سورہ توبہ ۱۱۱/

﴿الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ وَاللَّهُ يَعِدُكُمْ مَغْفِرَةً  
مِّنْهُ وَفَضْلًا وَاللَّهُ وَاسِعٌ عَلِيمٌ﴾<sup>(۱)</sup>

”شیطان تم کو محتاجی سے ڈراتا ہے اور بے حیائی کا حکم کرتا ہے اور اللہ  
تعالیٰ تم سے اپنی بخششوں اور مہربانی کا وعدہ کرتا ہے اور اللہ تعالیٰ فراخی  
والا جاننے والا ہے۔“

اس آیت کریمہ کی تفسیر میں حضرت عبد اللہ بن عباس رضی اللہ عنہما ارشاد  
فرماتے ہیں: ”دو باتیں اللہ تعالیٰ کی طرف سے ہیں اور دو شیطان کی طرف سے  
﴿الشَّيْطَانُ يَعِدُكُمُ الْفَقْرَ﴾<sup>(۲)</sup> وہ کہتا ہے: اپنا مال خرچ نہ کرو، اس کو اپنے پاس  
سنبھالے رکھو کہ تمہیں اس کی ضرورت ہوگی ﴿وَيَأْمُرُكُمْ بِالْفَحْشَاءِ﴾<sup>(۳)</sup>  
اور وہ تمہیں بے حیائی کا حکم دیتا ہے۔“

﴿وَاللَّهُ يَعِدُكُمْ مَغْفِرَةً مِّنْهُ وَفَضْلًا﴾ یعنی اللہ تعالیٰ گناہوں کی معافی کا تم سے اپنی  
طرف سے وعدہ فرماتے ہیں۔ (و فضلًا) اور رزق میں اضافے کا۔“<sup>(۴)</sup>  
آیت کریمہ کی تفسیر میں قاضی ابن عطیہ فرماتے ہیں: ”مغفرت سے مراد  
دنیا و آخرت میں بندوں کی ستر پوشی ہے اور فضل سے مراد دنیا میں رزق کا میسر ہونا،  
اس میں کشادگی اور وسعت کا نصیب ہونا اور آخرت میں نعمتوں کا حاصل ہونا ہے  
اور ان سب باتوں کا اللہ تعالیٰ نے خرچ کرنے والوں سے وعدہ فرمایا ہے۔“<sup>(۵)</sup>

۱- سورة البقرہ / ۲۶۸

۲- شیطان تم کو محتاجی سے ڈراتا ہے۔

۳- اور وہ تمہیں بے حیائی کا حکم دیتا ہے۔

۴- تفسیر الطبری ۵/ ۵۷۱ نیز ملاحظہ ہو: التفسیر الکبیر ۷/ ۶۵، تفسیر الخازن ۱/ ۳۹۰ اور  
اس میں ہے: ”مغفرت سے آخرت کے فوائد کی طرف اشارہ ہے اور (فضلاً) سے دنیا میں ملنے والے فوائد  
و ثمرات اور خرچ شدہ مال کے بدل کی طرف اشارہ ہے۔“

۵- المحرر الوجیز ۲/ ۳۲۹

امام ابن قیم الجوزیہ آیت کریمہ کی تفسیر میں فرماتے ہیں: ”بندے کے خرچ کرنے پر اللہ تعالیٰ اس کے گناہوں کی معافی کا وعدہ فرماتے ہیں اور فضل عطا فرمانے کا یقین دلاتے ہیں کہ اس نے جو خرچ کیا، اس سے کئی گنا زیادہ دنیا میں یا دنیا و آخرت دونوں میں عطا فرمائیں گے۔“ (۱)

ج :

رَوَى الْإِمَامُ مُسْلِمٌ عَنْ أَبِي هُرَيْرَةَ رَضِيَ اللَّهُ عَنْهُ يَبْلُغُ بِهِ النَّبِيُّ ﷺ قَالَ: «قَالَ اللَّهُ تَبَارَكَ وَتَعَالَى: "يَا ابْنَ آدَمَ أَنْفِقْ أَنْفِقْ عَلَيْكَ"» (۲)

امام مسلم رحمۃ اللہ علیہ حضرت ابو ہریرہ رضی اللہ عنہ سے روایت کرتے ہیں کہ جناب نبی کریم ﷺ نے ارشاد فرمایا: ”اللہ تبارک و تعالیٰ نے ارشاد فرمایا: اے ابن آدم! تو خرچ کر، میں تجھ پر خرچ کروں گا۔“

اللہ اکبر! راہِ ربِ قدوس میں خرچ کرنے والے کے لیے کتنی قطعی ضمانت اور حتمی گارنٹی ہے!

رزق کے حصول کا کتنا سہل، آسان اور یقینی طریقہ ہے!

بندہ اللہ تعالیٰ کی راہ میں خرچ کرے اور وہ اس پر خرچ کریں اور جب فقیر، حقیر، مسکین اور محتاج بندہ ان کی راہ میں اپنی بساط کے مطابق خرچ کرے گا تو وہ خزانوں کے مالک، شاہوں کے شاہ، قدردان اللہ اس پر اپنی کبریائی، عظمت اور شان کے مطابق خرچ کریں گے۔

۱- التفسیر القیم ص ۱۶۸ نیز ملاحظہ ہو: فتح القدیر ۱/۳۳۸ اور اس میں ہے (فضل) سے مراد یہ ہے کہ ان کے خرچ شدہ مال کے عوض اللہ تعالیٰ اس سے بہتر عطا فرمائیں گے دنیا میں ان کے رزق میں کسٹوگی اور آخرت میں ایسی نعمتیں عطا فرمائیں گے جو دنیا میں خرچ شدہ مال سے اعلیٰ زیادہ بلند و بالا بلو شاندہر ہوگی۔

امام نووی رحمۃ اللہ علیہ فرماتے ہیں: ”اللہ عزوجل کا ارشاد گرامی ((أَنْفِقْ أَنْفِقْ عَلَيْكَ)) آیت کریمہ ﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ﴾ ہی کی تفسیر ہے اور اس میں نیکی کی راہوں میں خرچ کرنے کی ترغیب ہے اور اس بات کی بشارت ہے کہ ان کی راہ میں خرچ کرنے والا اللہ تعالیٰ کے فضل سے بہترین بدل پائے گا۔ (۱)

و :

رَوَى الْإِمَامُ الْبُخَارِيُّ عَنْ أَبِي هُرَيْرَةَ رَضِيَ اللَّهُ عَنْهُ أَنَّ النَّبِيَّ ﷺ قَالَ: «مَا مِنْ يَوْمٍ يُصْبِحُ الْعِبَادُ فِيهِ إِلَّا وَ مَلَكَانِ يَنْزِلَانِ فَيَقُولُ أَحَدُهُمَا: اللَّهُمَّ أَعْطِ مُنْفِقًا خَلْفًا؛ وَيَقُولُ الْآخَرُ: اللَّهُمَّ أَعْطِ مُمْسِكًا تَلْفًا» (۲)

امام بخاری رحمۃ اللہ علیہ حضرت ابو ہریرہ رضی اللہ عنہ سے روایت کرتے ہیں کہ جناب نبی کریم ﷺ نے ارشاد فرمایا: ”ہر دن جس میں لوگ صبح کرتے ہیں، دو فرشتے اترتے ہیں۔ ایک ان میں سے دعا کرتے ہوئے کہتا ہے: ”اے اللہ! خرچ کرنے والے کو بہتر بدل عطا فرما۔“ اور دوسرا التجا کرتا ہے: ”اے اللہ! جو خرچ نہ کرے اس کا مال تلف فرما۔“

اس حدیث شریف میں جناب نبی کریم ﷺ نے امت کو اس بات کی خبر دی ہے کہ اللہ تعالیٰ کی راہ میں خرچ کرنے والے کے لیے ہر صبح فرشتہ اللہ تعالیٰ سے دعا کرتا ہے کہ وہ اس کو خرچ شدہ مال کا خلف عطا فرمادیں، اور خلف سے مراد جیسا کہ ملا علی قاری نے بیان کیا ہے، عظیم اور اچھا بدل ہے یا اس سے مراد دنیا میں عوض اور آخرت میں صلہ ہے جیسا کہ اللہ تعالیٰ کے ارشاد گرامی میں ہے :

۱- شرح النووی ۷/ ۷۹

۲- صحیح البخاری ۳/ ۳۰۲

﴿وَمَا أَنْفَقْتُمْ مِنْ شَيْءٍ﴾<sup>(۱)</sup> اور یہ بھی معلوم ہے کہ فرشتوں کی دعا بارگاہ الہی میں قبول کی جاتی ہے۔<sup>(۲)</sup> کیونکہ وہ ان کی اجازت کے بغیر کسی کے لئے دعا نہیں کرتے۔ اللہ تعالیٰ فرماتے ہیں :

﴿وَلَا يَسْفَعُونَ إِلَّا لِمَنْ ارْتَضَىٰ وَهُمْ مِنْ خَشِيَّتِهِ مُسْفِقُونَ﴾<sup>(۳)</sup>  
 ”اور وہ (فرشتے) کسی کی سفارش نہیں کر سکتے مگر جس کے لیے وہ (اللہ تعالیٰ) پسند کرے اور وہ اس کے جلال سے ڈر رہے ہیں۔“

: ۵

رَوَى الْإِمَامُ الْبَيْهَقِيُّ عَنْ أَبِي هُرَيْرَةَ رَضِيَ اللَّهُ عَنْهُ أَنَّ النَّبِيَّ ﷺ قَالَ: «أَنْفَقَ يَا بِلَالُ! وَلَا تَخْشَ مِنْ ذِي الْعَرْشِ إِفْلَاحًا»<sup>(۴)</sup>

امام بیہقی حضرت ابو ہریرہ رضی اللہ عنہ سے روایت کرتے ہیں کہ انہوں نے جناب نبی کریم ﷺ سے روایت کی کہ آپ نے ارشاد فرمایا: ”اے بلال! خرچ کرو اور عرش والے سے تنگی کا اندیشہ نہ رکھو۔“

اللہ تعالیٰ کی راہ میں خرچ کرنے والے کے لیے رزق کے ملنے کی کتنی

۱- ملاحظہ ہو: مرقاة المفاتیح ۳/۳۶۶

سید محمد رشید رضا کہتے ہیں: ”میرے نزدیک اس دعا کا معنی یہ ہے کہ سنن الہیہ میں سے یہ بات ہے کہ اللہ تعالیٰ اپنی راہ میں خرچ کرنے والے کے لئے اسباب رزق کو آسان و سہل کر دیتے ہیں، دلوں میں اس کی عظمت جمادیتے ہیں اور بخیل ان باتوں سے محروم رہتا ہے۔“ (تفسیر المنار ۳/۷۴)

۲- ملاحظہ ہو: عمدة القاری ۸/۳۰۷

۳- سورة الانبياء ۲۸/

۴- رواه البيهقي في شعب الایمان- ملاحظہ ہو مشکوٰۃ المصابیح ۱/۵۹۰-۵۹۱- محمد ثین نے اس حدیث کو ۳۸۲ قرار دیا ہے (ملاحظہ ہو مجمع الزوائد ۳/۱۲۶) و كشف الخفاء و مزيل اللباس ۱/۲۴۳-۲۴۴ و تفيح الرواة في تخريج احاديث المشكوٰۃ ۲/۱۹ و هامش مشکوٰۃ المصابیح للشيخ الالباني ۱/۵۹۱

مضبوط اور پکی ضمانت ہے!

کیا یہ ممکن ہے کہ جو شخص اللہ تعالیٰ کی راہ میں خرچ کرے، عرشِ عظیم کے رب اس کو بے یار و مددگار چھوڑ دیں اور وہ تنگ دستی و فقر کا شکار ہو جائے؟ رب ذوالجلال کی عزت کی قسم! ایسا ہرگز ممکن نہیں۔

ملا علی قاری حدیث کی شرح میں تحریر کرتے ہیں: ”کیا تجھے اس بات کا اندیشہ ہے کہ آسمان سے زمین کا نظام چلانے والے رب تجھے ضائع کر دیں گے؟ کیا تمہیں اس بات کا خطرہ ہے کہ جن کی رحمت آسمان و زمین کے سب مکیںوں کو خواہ وہ ان کے ماننے والے ہوں یا انکار کرنے والے، پرند ہوں یا چرند، سب ہی کو اپنی آغوش میں لئے ہوئے ہے، تجھے مایوس کریں گے اور تیرے رزق کو کم کریں گے؟“ (۱)

و:

حدیث، سیرت، تراجم اور تاریخ کی کتابوں میں کتنے واقعات اس بات پر دلالت کرتے ہیں کہ اللہ تعالیٰ نے اپنی راہ میں خرچ کرنے والوں کو دنیا ہی میں بہترین بدلہ عطا فرمایا۔ اس موقع پر اللہ تعالیٰ کی توفیق سے ایک واقعہ پیش کرنے پر اکتفا کرتا ہوں:

رَوَى الْإِمَامُ مُسْلِمٌ عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: «بَيْنَا رَجُلٌ بِفَلَاةٍ مِنَ الْأَرْضِ، فَسَمِعَ صَوْتًا فِي سَحَابَةٍ، إِسْقَى حَذِيقَةً فَلَانَ - فَتَنَحَّى ذَلِكَ السَّحَابَ، فَأَفْرَغَ مَاءَهُ فِي حَرَّةٍ، فَإِذَا شَرْجَةٌ مِنْ تِلْكَ الشَّرَاحِ قَدْ اسْتَوْعَبَتْ ذَلِكَ الْمَاءَ كُلَّهُ فَتَبَعَ الْمَاءَ فَإِذَا رَجُلٌ قَائِمٌ فِي حَذِيقَتِهِ يُحَوِّلُ الْمَاءَ بِمِسْحَاتِهِ، فَقَالَ لَهُ: يَا

عَبْدَ اللَّهِ! مَا اسْمُكَ؟“ قَالَ: ”فُلَانٌ“ لِلاِسْمِ الَّذِي سَمِعَ فِي السَّحَابَةِ فَقَالَ لَهُ: ”يَا عَبْدَ اللَّهِ! لِمَ تَسْأَلُنِي عَنِ اسْمِي؟“ فَقَالَ: ”إِنِّي سَمِعْتُ صَوْتًا فِي السَّحَابِ الَّذِي هَذَا مَاؤُهُ يَقُولُ: اسْقِ حَدِيقَةَ فُلَانٍ: لاِسْمِكَ فَمَا تَصْنَعُ فِيهَا؟“ قَالَ: ”أَمَا إِذَا قُلْتَ هَذَا“ فَإِنِّي أَنْظَرُ مَا يَخْرُجُ مِنْهَا“ فَاتَّصَدَّقُ بِثُلْثِهِ“ وَ أَكَلُ أَنَا وَ عِيَالِي ثُلْثًا وَ أَرُدُّ فِيهَا ثُلْثَهُ“<sup>(۱)</sup>

امام مسلم رحمۃ اللہ علیہ حضرت ابو ہریرہ رضی اللہ عنہ سے روایت کرتے ہیں، انہوں نے جناب نبی کریم ﷺ سے روایت کی کہ آپ ﷺ نے فرمایا: ”جب ایک شخص ایک بے آب و گیاہ کھلی جگہ میں تھا، اس نے بادل سے آواز سنی: ”فلاں آدمی کے باغ کو سیراب کرو۔“ بادل نے سیاہ پتھروں والی زمین کا رخ کیا اور وہاں برسنا۔ پانی کے ایک تالے نے بادل کے سارے پانی کو اپنے اندر سمو لیا۔ وہ آدمی پانی کے پیچھے پیچھے روانہ ہوا۔ اس نے دیکھا کہ ایک آدمی اپنے باغ میں کھڑا کدال سے آنے والے پانی کو باغ میں داخل کر رہا ہے۔ اس نے کدال والے شخص سے پوچھا: ”اے بندہ رب! تمہارا نام کیا ہے؟“ اس نے جواب میں کہا: فلاں! اور وہ وہی نام تھا جو اس نے بادل میں سنا تھا۔

باغ والے نے اس سے کہا: ”اے بندہ رب! تم نے میرے نام کے متعلق کیوں دریافت کیا ہے؟“

کہنے لگا: ”جس بادل کا یہ پانی ہے میں نے اس میں ایک آواز سنی تھی: ”فلاں آدمی کے باغ کو سیراب کرو۔“

اور وہ نام تیرا ہی نام تھا۔ تو اس باغ میں کیا عمل کرتا ہے؟ اس نے جواب میں کہا: ”تو نے جب یہ بات مجھے بتلائی ہے (تو میں بھی تمہیں اپنی بات بتلا دیتا ہوں) میرا طریقہ یہ ہے کہ اس باغ کی پیداوار کا ایک تہائی حصہ بطور خیرات تقسیم کر دیتا ہوں، ایک تہائی میں اور میرے گھر والے کھا لیتے ہیں اور ایک تہائی باغ کی ترقی کے لیے اس پر خرچ کر دیتا ہوں“

اور ایک دوسری روایت میں ہے: ”ایک تہائی مسکینوں، سوال کرنے والوں اور مسافروں کو دے دیتا ہوں۔“ (۱)

امام نووی رحمۃ اللہ علیہ فرماتے ہیں: ”اس حدیث سے صدقہ کرنے، مسکینوں اور مسافروں کے ساتھ احسان کرنے، اپنی کمائی سے خود کھانے اور گھر والوں پر خرچ کرنے کی فضیلت معلوم ہوتی ہے۔“ (۲)

حاصل کلام یہ کہ رزق کی چابیوں میں سے ایک چابی اللہ تعالیٰ کی راہ میں خرچ کرنا ہے۔ اللہ رب العزت اپنی راہ میں خرچ کرنے والوں کو دنیا میں اس سے کہیں زیادہ عطا فرماتے ہیں اور آخرت کا اجر و ثواب اس سے الگ ہے۔

\*\*\*

۱- صحیح مسلم ۳/۲۲۸۸

۲- شرح النووی ۱۸/۱۱۵



----- ۸ -----

## شرعی علوم کے حصول کیلئے وقف ہونے والوں پر خرچ کرنا

رزق کے اسباب میں سے ایک سبب یہ ہے کہ جو لوگ اپنے آپ کو علوم شرعیہ کے حاصل کرنے کے لیے وقف کر دیں، ان پر خرچ کیا جائے۔ اس بات کی دلیل درج ذیل حدیث شریف ہے :

رَوَى الْإِمَامَانِ التِّرْمِذِيُّ وَالْحَاكِمُ عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: «كَانَ أَخَوَانِ عَلَيَّ عَهْدِ رَسُولِ اللَّهِ ﷺ، فَكَانَ أَحَدُهُمَا يَأْتِي النَّبِيَّ ﷺ، وَالْآخَرَ يَحْتَرِفُ، فَشَكَاَ الْمُحْتَرِفُ أَخَاهُ إِلَى النَّبِيِّ ﷺ، فَقَالَ: «لَعَلَّكَ تُرْزَقُ بِهِ»»<sup>(۱)</sup>

امام ترمذی اور امام حاکم نے حضرت انس بن مالک رضی اللہ عنہ سے روایت کی ہے کہ انہوں نے فرمایا: جناب رسول اللہ ﷺ کے زمانہ مبارک میں دو بھائی تھے۔ ایک علم کے حصول کے لئے جناب نبی کریم ﷺ کی مجلس میں حاضر ہوتا اور دوسرا حصول معاش کے لیے سعی و کوشش کرتا۔ حصول معاش کے لیے جدوجہد کرنے والے نے اپنے بھائی کی شکایت جناب نبی کریم ﷺ کی خدمت میں کی۔ آپ ﷺ نے فرمایا: ”شاید کہ تمہیں رزق اسی کی وجہ سے دیا جا رہا ہے۔“

اس حدیث شریف میں جناب نبی کریم ﷺ نے حصول رزق کے لیے

۱- جامع الترمذی ۷/ ۸ (الفاظ جامع الترمذی ہی کے ہیں) والمستدرک علی الصحیحین ۱/ ۹۳-۹۴ امام حاکم حافظ ذہبی اور شیخ البانی نے اس حدیث کو صحیح قرار دیا ہے (ملاحظہ ہو: المستدرک ۱/ ۹۳ والتلخیص ۱/ ۹۴ و صحیح سنن الترمذی ۲/ ۲۷۲)

جدوجہد کرنے والے کو جو حصولِ علم میں مشغول اپنے بھائی کی شکایت لے کر آیا، یہ بات سمجھائی کہ اپنے بھائی پر خرچ کر کے اس کا احسان جتلانا درست نہیں۔ وہ تو یہ خیال کر رہا ہے کہ وہ محنت و مشقت کر کے کما رہا ہے اور اس کا بھائی صرف کھا رہا ہے۔ لیکن شاید کہ جو رزق اس کو میسر آ رہا ہے، اس کی اصل وجہ حصولِ علم میں مشغول بھائی ہی ہو۔

ملا علی قاری جناب رسول کریم ﷺ کے قول مبارک «لَعَلَّكَ تُرْزَقُ بِهِ» کی شرح کرتے ہوئے تحریر کرتے ہیں: «(ترزق)» صیغہ مجہول ہے، اس سے مراد یہ ہے کہ مجھے امید ہے یا اندیشہ ہے کہ تجھے رزق ملنے کا سبب تیری ہنرمندی یا کاریگری نہیں بلکہ تجھے تو اپنے طلبِ علم میں مشغول بھائی کی برکت کی وجہ سے رزق مل رہا ہے، لہذا تو اس پر خرچ کرنے کا احسان نہ جتلا۔»<sup>(۱)</sup>

علامہ طیبی فرماتے ہیں: آپ کے قول شریف «لَعَلَّكَ» میں وارد شدہ لعل کے بارے میں دو احتمال ہیں۔ ایک یہ کہ اس کا تعلق جناب رسول کریم ﷺ سے ہو تو یہ قطعیت اور ڈانٹ اور سرزنش پر دلالت کرتا ہے جس طرح ایک دوسری حدیث شریف میں ہے:

«فَهَلْ تُرْزَقُونَ إِلَّا بِضَعْفَائِكُمْ»<sup>(۲)</sup>

”تمہیں فقط تمہارے کمزوروں کی وجہ سے رزق دیا جاتا ہے۔“

دوسرا احتمال یہ ہے کہ اس کا تعلق مخاطب سے ہو تاکہ اسے غور و فکر کی

ترغیب دے کر عدل و انصاف پر آمادہ کیا جائے۔<sup>(۳)</sup>

۱- مرقاة المفاتیح ۱۷۱/۹

۲- مکمل حدیث شریف ص ۷۷ پر ملاحظہ ہو۔

۳- مرقاة المفاتیح ۱۷۱/۹

بعض علمائے امت نے یہ بھی فرمایا ہے<sup>(۱)</sup> کہ علم شرعی کے حصول کے لیے اپنے آپ کو وقف کرنے والے درج ذیل آیت کریمہ میں مذکور لوگوں میں شامل ہیں :

﴿لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ النَّاسَ إِلْحَافًا وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ﴾<sup>(۲)</sup>

”خیرات ان محتاجوں کے لیے جو اللہ تعالیٰ کی راہ میں (جماد کے لیے یادیں کا علم حاصل کرنے کے لیے) بند کیے گئے ہیں۔ زمین میں سفر نہیں کر سکتے۔ جو ان کا حال نہیں جانتا، وہ انہیں ان کے سوال نہ کرنے کی وجہ سے مال دار سمجھتا ہے۔ تو ان کا چہرہ دیکھ کر ان کو پہچان لیتا ہے۔ لوگوں سے لپٹ کر نہیں مانگتے اور تم جو مال بطور خیرات خرچ کرو، پس تحقیق اللہ تعالیٰ اس کو جاننے والا ہے۔“

امام غزالی رحمۃ اللہ علیہ فرماتے ہیں : ”اپنے صدقات ایسے لوگوں تک پہنچانے کا اہتمام کرنا چاہئے جن کی وجہ سے صدقات کی قدر و قیمت میں اضافہ ہو جیسے اہل علم پر صدقات خرچ کرنا، کیونکہ اس سے ان کو حصول علم میں مدد ملے گی اور اگر نیت درست ہو تو علم سب سے اعلیٰ عبادت ہے۔ امام عبد اللہ بن مبارک اپنی خیرات اہل علم ہی کو دیتے۔ جب ان سے کہا گیا : ”آپ اپنی خیرات کی تقسیم میں دوسرے لوگوں کو بھی شامل کر لیجئے۔“ تو فرمانے لگے : ”میں منصب نبوت کے بعد کسی ایسے منصب کو نہیں جانتا جو علماء کے منصب سے اعلیٰ و افضل ہو۔“

۱- ملاحظہ ہو : تفسیر المنار ۳/ ۸۸

۲- سورۃ بقرہ / ۲۷۳

اگر علماء میں سے کسی کا دل اپنی حاجت و ضرورت پورے کرنے میں مشغول ہو گیا تو نہ وہ علم کے لئے فارغ ہو گا اور نہ علم سیکھنے کے لئے پیش قدمی کرے گا۔ ان کو علم کے حصول کی خاطر فارغ کرنا افضل ہے۔“ (۱)

خلاصہ کلام یہ کہ جو شخص رزق کے حصول کا خواہش مند ہو وہ اپنا مال ان لوگوں پر خرچ کرے جو علم شرعی حاصل کرنے کے لیے اپنے آپ کو وقف کر چکے ہوں۔

\*\*\*

----- ۹ -----

## کمزوروں کے ساتھ احسان کرنا

حصولِ رزق کے اسباب میں سے ایک سبب کمزور، ناتواں، بے آسرا اور بے سہارا لوگوں کے ساتھ احسان کرنا ہے۔ اس بات پر درج ذیل حدیث شریف دلالت کرتی ہے:

رَوَى الْإِمَامُ الْبُخَارِيُّ عَنْ مَصْعَبِ بْنِ سَعْدٍ رَضِيَ اللَّهُ عَنْهُ قَالَ: «رَأَى سَعْدٌ رَضِيَ اللَّهُ عَنْهُ أَنَّ لَهُ فَضْلًا عَلَى مَنْ دُونَهُ، فَقَالَ رَسُولُ اللَّهِ ﷺ: "هَلْ تُنْصَرُونَ وَ تُرْزَقُونَ إِلَّا بِضِعْفَاتِكُمْ"» (۱)

امام بخاری رحمۃ اللہ علیہ حضرت مصعب بن سعد رضی اللہ عنہ سے روایت کرتے ہیں کہ حضرت سعد رضی اللہ عنہ نے خیال کیا کہ انہیں اپنے سے کمزور لوگوں پر برتری حاصل ہے تو جناب رسول اللہ ﷺ نے ارشاد فرمایا: ”تمہاری مدد صرف تمہارے کمزوروں کی وجہ سے کی جاتی ہے اور انہی کی وجہ سے تمہیں رزق دیا جاتا ہے۔“

پس جو شخص یہ پسند کرے کہ دشمنوں کے مقابلے میں اللہ تعالیٰ اس کی نصرت و تائید فرمائیں اور رزق کے دروازے اس پر کھول دیں تو وہ کمزور، ناتواں، ضعیف، بے آسرا اور بے سہارا مسلمانوں کی عزت و تکریم کرے اور ان کے ساتھ بھلائی اور احسان کا سلوک روا رکھے۔

ایک اور حدیث شریف میں جناب نبی کریم ﷺ نے بیان فرمایا کہ جو شخص انہیں راضی اور خوش کرنا چاہے وہ امت کے کمزور لوگوں کے ساتھ احسان کرے اور وہ حدیث پاک درج ذیل ہے :

رَوَى الْإِمَامَةُ أَحْمَدُ وَ أَبُو دَاوُدَ وَ التِّرْمِذِيُّ وَ النَّسَائِيُّ وَ ابْنُ حِبَّانَ وَ الْحَاكِمُ عَنْ أَبِي الدَّرْدَاءِ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: «ابْغُونِي فِي ضِعْفَانِكُمْ، فَإِنَّمَا تُرْزَقُونَ وَ تُنْصَرُونَ بِضِعْفَانِكُمْ» (۱)

حضرات امہ احمد، ابو داؤد، ترمذی، نسائی، ابن حبان اور حاکم حضرت ابو الدرداء رضی اللہ عنہ سے روایت کرتے ہیں کہ انہوں نے فرمایا: میں نے جناب رسول اللہ ﷺ کو ارشاد فرماتے ہوئے سنا: ”میری رضا اپنے کمزور لوگوں کے ساتھ احسان کر کے حاصل کرنے کی کوشش کرو، کیونکہ تمہیں اپنے کمزور و ضعیف لوگوں کی وجہ سے رزق اور نصرت ملتی ہے۔“

ملا علی قاری جناب رسول اللہ ﷺ کے ارشاد گرامی «ابغوننی فی ضِعْفَانِكُمْ» کی شرح کرتے ہوئے تحریر کرتے ہیں: ”اپنے فقیر لوگوں کے ساتھ احسان کر کے میری خوشنودی حاصل کرنے کی کوشش کرو۔ اس سے رزق اور نصرت و تائید ملتی ہے۔“ (۲)

۱- المسند ۵/۱۹۸ و سنن ابی داؤد ۴/۱۸۲ و جامع الترمذی ۵/۲۹۱ (الفاظ جامع ترمذی ہی کے ہیں) سنن النسائی ۶/۳۶۳۵ و الاحسان فی تقریب صحیح ابن حبان ۱۱/۸۵ و المستدرک علی الصحیحین ۲/۱۰۶

محمدین نے اس حدیث کو ثابت قرار دیا ہے (ملاحظہ ہو جامع الترمذی ۵/۲۹۲ و المستدرک ۲/۱۰۶ و التلخیص ۲/۱۰۶ و صحیح سنن ابی داؤد ۲/۳۹۲ و صحیح سنن الترمذی ۲/۱۳۰ و صحیح سنن النسائی ۲/۶۶۹ و سلسلۃ الاحادیث الصحیحہ ۲/۳۲۲

۲- ملاحظہ ہو: مرقاة المفاتیح ۹/۸۳

جس کسی نے فقیر اور کمزور لوگوں کے ساتھ احسان کر کے اللہ رب العزت کے حبیب جناب رسول اللہ ﷺ کو راضی و خوش کیا اس پر ان کے رب رحیم و رحمن راضی و خوش ہوں گے۔ دشمنوں کے خلاف اس کی نصرت و اعانت فرمائیں گے اور اپنی کرم نوازی سے اس پر رزق کے دروازوں کو کھول دیں گے۔



-----۱۰-----

## اللہ تعالیٰ کی راہ میں ہجرت کرنا

رزق کے اسباب میں سے ایک سبب اللہ تعالیٰ کی راہ میں ہجرت کرنا ہے اس موضوع کے متعلق گفتگو ان شاء اللہ تعالیٰ درج ذیل دو نکتوں کے تحت ہوگی۔

۱ : اللہ تعالیٰ کی راہ میں ہجرت کا مفہوم

۲ : اللہ تعالیٰ کی راہ میں ہجرت کے رزق کا سبب ہونے کی دلیل

۱ : اللہ تعالیٰ کی راہ میں ہجرت کا مفہوم :

امام راغب اصفہانی نے اس کی تعریف کرتے ہوئے فرمایا ہے :

«الْخُرُوجُ مِنْ دَارِ الْكُفْرِ إِلَى دَارِ الْإِيمَانِ كَمَنْ هَاجَرَ مِنْ مَكَّةَ إِلَى الْمَدِينَةِ»<sup>(۱)</sup>

”دار الکفر سے دار الایمان کی طرف جانا جیسا کہ مکہ مکرمہ سے مدینہ منورہ کی طرف ہجرت کی گئی۔“

ہجرت کے لئے ضروری ہے جیسا کہ سید محمد رشید رضا نے بیان فرمایا ہے کہ وہ حقیقی طور پر اللہ تعالیٰ کی راہ میں ہو۔ ہجرت کرنے والے کا مقصد اللہ تعالیٰ کے حکم اور مرضی کے مطابق اقامت دین اور اہل ایمان پر ظلم و زیادتی کرنے والے کافروں کے مقابلے میں مومنوں کی نصرت و تائید ہو۔<sup>(۲)</sup>

۱- المفردات فی غریب القرآن ص ۵۳۷ نیز ملاحظہ ہو: تحریر الفاظ التنبیہ ص ۳۱۳

کتاب التعریفات ص ۲۷۷

۲- ملاحظہ ہو: تفسیر المنار ۵/ ۳۵۹



۲: اللہ تعالیٰ کی راہ میں ہجرت کے رزق کا سبب ہونے کی دلیل:

درج ذیل آیت مبارکہ اللہ تعالیٰ کی راہ میں ہجرت کے رزق کا سبب ہونے پر دلالت کرتی ہے:

﴿وَمَنْ يَهَاجِرْ فِي سَبِيلِ اللَّهِ يَجِدْ فِي الْأَرْضِ مُرْعَمًا كَثِيرًا وَسَعَةً﴾<sup>(۱)</sup>

”اور جو کوئی اللہ تعالیٰ کی راہ میں اپنا وطن چھوڑے وہ زمین میں رہنے کی

بہت جگہ اور روزی میں کشادگی پائے گا۔“

اس آیت شریفہ میں اللہ تعالیٰ نے اپنی راہ میں ہجرت کرنے والوں کو دنیا میں دو انعامات میسر آنے کی بشارت دی ہے۔

پہلا انعام ﴿مُرْعَمًا كَثِيرًا﴾ اور دوسرا انعام ﴿سَعَةً﴾

اور ﴿مُرْعَمًا كَثِيرًا﴾ سے مراد ---- جیسا کہ امام رازیؒ نے بیان فرمایا ہے --- یہ ہے: ”اللہ تعالیٰ کی خاطر اپنے شہر کو چھوڑ کر دوسرے شہر میں چلا جانے والا اس شہر میں خیر و نعمت پائے گا اور یہ بات پہلے شہر والوں کے لئے ذلت و رسوائی کا سبب ہوگی، کیونکہ جب وطن چھوڑ کر جانے والے کے دوسری جگہ کے معاملات اور اس کی خبر وطن کے لوگوں کو پہنچے گی تو وہ اس کے ساتھ اپنے برے سلوک کی وجہ سے شرمندہ ہوں گے اور انہیں ذلت و رسوائی کا احساس ہوگا۔“<sup>(۲)</sup>

اور ﴿سَعَةً﴾ سے مراد رزق میں وسعت اور کشادگی ہے۔ حضرت عبد اللہ بن عباس رضی اللہ عنہما، امام ربیع، امام ضحاک<sup>(۳)</sup>، امام عطاء<sup>(۴)</sup> اور جمہور علمائے امت نے ﴿سَعَةً﴾ کی یہی تفسیر بیان فرمائی ہے۔<sup>(۵)</sup>

۱- سورة النساء/ ۱۰۰

۲- التفسیر الکبیر ۱۱/ ۱۵ نیز ملاحظہ ہو: تفسیر القاسمی ۵/ ۳۰۷، و تفسیر التحریر و التنویر ۵/ ۱۸۰ اور اس میں ہے: ”نئی جگہ میں استقرار حاصل کر کے یہ ان لوگوں کی تذلیل کا سبب بنے جنہوں نے انہیں وطن سے نکل کر جانے پر مجبور کیا۔ یعنی جس طرح اس کی قوم نے اس کو کفر پر مجبور کر کے

امام قتادہ رحمۃ اللہ علیہ ﴿سَعَةً﴾ کی تفسیر میں فرماتے ہیں :

((المعنى: سَعَةٌ مِنَ الضَّلَالَةِ إِلَى الْهُدَى، وَ مِنَ الْعَيْلَةِ

إِلَى الْغِنَى))<sup>(۱)</sup>

”گمراہی کی تنگی کی بجائے رشد و ہدایت کی وسعت اور فقر کی جگہ تو کھری۔“

امام مالک رحمۃ اللہ علیہ فرماتے ہیں: ((السَّعَةُ سَعَةُ الْبِلَادِ))

((سعة)) سے مراد شہروں کی وسعت ہے۔<sup>(۲)</sup>

امام قرطبی ان تینوں اقوال پر تبصرہ کرتے ہوئے فرماتے ہیں: ”امام مالک

کی تفسیر عربی زبان کی فصاحت کے سب سے زیادہ قریب ہے، کیونکہ زمین اور

ٹھکانوں کی کشادگی کی وجہ سے رزق کی فراوانی، غموں سے سینوں کی آزادی اور اسی

طرح کی دیگر آسانیوں کے اسباب میسر آتے ہیں۔“<sup>(۳)</sup>

آیت کریمہ کی تفسیر کے متعلق مذکورہ بالا تینوں اقوال میں سے جو قول

بھی لیا جائے اس میں اللہ تعالیٰ کی راہ میں ہجرت کی وجہ سے رزق کی وسعت و

فرانجی کا وعدہ براہ راست یا بالواسطہ موجود ہے اور اللہ رب العزت کا وعدہ حق اور

سچ ہے :

گذشتہ سے پیوستہ

اپنی بڑی کا اظہار کیا، اسی طرح یہ ان کی گرفت و اثرات سے لہا اور آزاد ہو کر ان کی ذلت و رسوائی کا سبب بنا۔“

۳- ملاحظہ ہو: تفسیر المحرر الوجیز ۳/۲۳۸ و زاد المسیر ۲/۱۷۹ و تفسیر القرطبی ۳۳۸/۵

۴- ملاحظہ ہو: فتح القدیر ۱/۷۶۳

۵- ملاحظہ ہو: زاد المسیر ۲/۱۷۹ و روح المعانی ۵/۱۲۷ و تفسیر المنار ۵/۳۵۹ و ایسر التفاسیر ۱۰/۳۳۵

۱- تفسیر القرطبی ۵/۳۳۸ نیز ملاحظہ ہو: تفسیر ابن کثیر ۱/۵۹۷

۲- تفسیر القرطبی ۵/۳۳۸ نیز ملاحظہ ہو: تفسیر ابن کثیر ۱/۵۹۷

۳- تفسیر القرطبی ۵/۳۳۸ نیز ملاحظہ ہو: روح المعانی ۵/۱۲۷

﴿إِنَّ وَعْدَ اللَّهِ حَقٌّ وَلَكِنَّ أَكْثَرَهُمْ لَا يَعْلَمُونَ﴾<sup>(۱)</sup>

”بے شک اللہ کا وعدہ سچا ہے لیکن اکثر لوگ نہیں جانتے۔“

اور وہ اپنے وعدہ کی خلاف ورزی نہیں فرماتے :

﴿وَعَدَ اللَّهُ لَا يُخْلِفُ اللَّهُ وَعْدَهُ وَلَكِنَّ أَكْثَرَ النَّاسِ لَا يَعْلَمُونَ﴾<sup>(۲)</sup>

”یہ اللہ تعالیٰ کا وعدہ ہے، اللہ تعالیٰ اپنے وعدے کی خلاف ورزی نہیں کرتے لیکن اکثر لوگ نہیں جانتے۔“

تاریخ عالم اس وعدے کی سچائی پر دلالت کرتی ہے اور آج بھی اس وعدے کی صداقت عیاں ہے۔ تاریخ اسلام سے معمولی واقفیت رکھنے والا شخص بھی اس بات سے بے خبر نہیں کہ جب حضرات صحابہ رضی اللہ عنہم نے اللہ تعالیٰ کی خاطر ہجرت کر کے مکہ مکرمہ میں اپنے اعزہ و اقارب، گھروں، ساز و سامان اور مال و دولت کو چھوڑا تو اللہ مالک الملک نے انہیں سرزمین شام، ایران اور یمن کے خزانوں کی چابیاں عطا فرمادیں۔ شام کے سرخ محلات اور مدائن کے سفید محلات کا انہیں مالک بنایا۔ صنعا کے دروازے ان کے لئے کھول دیئے اور قیصر و کسریٰ کے خزانے ان کے قدموں میں ڈھیر ہوئے۔

امام رازی رحمۃ اللہ علیہ مذکورہ بالا آیت کریمہ کی تفسیر کا نچوڑ بیان کرتے

ہوئے فرماتے ہیں :

”آیت کریمہ کا خلاصہ یہ ہے کہ گویا کہ اس میں کہا گیا ہے : اے انسان!

اگر تو وطن سے ہجرت اس خدشے کی وجہ سے ناپسند کرتا ہے کہ تجھے پردیس کی مشقتوں اور مصیبتوں کو جھیلنا پڑے گا تو تو اس اندیشے کو اپنے دل و دماغ سے نکال

۱- سورہ یونس / ۵۵

۲- سورۃ الروم / ۶

دے۔ جہاں تو ہجرت کر کے جائے گا وہاں تجھے اللہ تعالیٰ اتنی زیادہ نعمتیں اور اتنا بلند و بالا مقام عطا فرمائیں گے کہ جنہوں نے تجھے وطن سے نکالا وہ تیری اس حالت و کیفیت کو دیکھ کر ذلت و رسوائی محسوس کریں گے، اور ہجرت کرنا تیرے لیے رزق کی فراخی اور وسعت کا سبب بن جائے گا۔<sup>(۱)</sup>



## خاتمہ

سب حمد و ستائش اور تعریف اللہ رب العالمین کے لیے کہ انہوں نے اس ناکارہ بندے کو اس موضوع کے متعلق گفتگو کی توفیق سے نوازا۔ اب انہی کی بارگاہ میں عاجزانہ التجا ہے کہ وہ اس حقیر و ناقص کوشش کو قبول فرمائیں۔ گزشتہ گفتگو کا خلاصہ مندرجہ ذیل نکات کی صورت میں پیشِ خدمت ہے :

۱ : اللہ تعالیٰ نے کچھ باتوں کو رزق کے اسباب بنایا ہے۔ ان میں سے دس اسباب کا ذکر اس کتابچے میں کیا گیا ہے جو کہ درج ذیل ہیں :

۱ : استغفار و توبہ

۲ : تقویٰ

۳ : توکل علی اللہ تعالیٰ

۴ : اللہ تعالیٰ کی عبادت کے لیے فارغ ہونا

۵ : حج و عمرہ میں متابعت کرنا

۶ : صلہ رحمی

۷ : اللہ تعالیٰ کی راہ میں خرچ کرنا

۸ : شرعی علم کے حصول کے لیے اپنے آپ کو وقف کرنے والوں پر خرچ کرنا

۹ : کمزور لوگوں کے ساتھ احسان کرنا

۱۰ : اللہ تعالیٰ کی راہ میں ہجرت کرنا

ب : استغفار و توبہ صرف زبان ہی کے ساتھ نہ ہو بلکہ اس کے ساتھ دل میں گزشتہ گناہوں پر ندامت اور آئندہ نہ کرنے کا عزم بھی ہو اور اس کے ساتھ ساتھ عمل سے زبان و دل کی تائید و تصدیق بھی ہو۔

ج : تقویٰ صرف پرہیزگاری کے دعویٰ کا نام نہیں بلکہ تقویٰ یہ ہے کہ ہر اس چیز سے اپنے آپ کو دور رکھے جو اس کو گناہ گار کر دے۔ اللہ تعالیٰ کے اوامر و نواہی کی پابندی کرے اور ہر اس قول و عمل اور عقیدے سے دوری اختیار کرے جو اس کو عذاب الہی کا مستحق بنا دے۔

د : توکل کے معنی حصولِ رزق کے لیے کوشش کا ترک کرنا نہیں بلکہ رزق کے حصول کے لیے جدوجہد کرنا مسلمانوں کی ذمہ داری ہے۔ البتہ اس کا بھروسہ اپنی محنت و مشقت پر نہ ہو بلکہ رب ذوالجلال پر ہو۔

ہ : اللہ تعالیٰ کی عبادت کے لئے فارغ ہونے کے معنی یہ نہیں کہ دن رات مسجد میں بیٹھا عبادت میں مشغول رہے اور حصولِ رزق کے لیے کوئی کوشش نہ کرے بلکہ اس سے مراد یہ ہے کہ پوری توجہ، دلجمعی، دھیان اور خشوع و خضوع کے ساتھ اللہ تعالیٰ کی عبادت کی جائے۔

و : صلہ رحمی صرف مال ہی کے ذریعے رشتہ داروں پر احسان کرنے میں منحصر نہیں بلکہ ان کو خیر پہنچانے اور شر سے بچانے کی ہر کوشش صلہ رحمی ہے، خواہ وہ مال کے ساتھ ہو یا کسی اور ذریعے سے۔

نافرمان اور برے رشتہ داروں سے صلہ رحمی یہ نہیں کہ ان کے ساتھ دوستانہ تعلقات استوار کیے جائیں یا ان کی سیاہ کاریوں اور جرائم کا مشاہدہ کرنے کے باوجود ان کے ساتھ مدافعت اور منافقت کی پالیسی اختیار کی جائے۔ ان کے ساتھ صلہ رحمی یہ ہے کہ انہیں جہنم کی آگ سے بچانے کی خاطر نیکی کی راہ پر لانے

اور بدی کی راہ سے ہٹانے کے لیے اپنی ساری قوتیں، توانائیاں اور وسائل صرف کیے جائیں۔

اس موقع پر میں ساری دنیا کے مسلمانوں سے پر زور اپیل کرتا ہوں کہ وہ حصولِ رزق کی کوشش کرنے کے ساتھ ساتھ کتاب و سنت کی روشنی میں بیان کردہ رزق کے اسباب کو حرز جاں بنا لیں۔ ہر قسم کی خیر و سعادت اور خوش بختی اللہ مالک الملک کی بتلائی ہوئی راہ پر چلنے میں ہے۔ اللہ رب العزت خود ارشاد فرماتے ہیں :

﴿يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ وَعَلِمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ وَأَنَّهُ إِلَيْهِ تُحْشَرُونَ﴾<sup>(۱)</sup>

”اے لوگو! جو ایمان لائے ہو، جب رسول ﷺ تم کو ایسے کام کے لیے بلائیں جس میں تمہاری زندگی ہے تو اللہ تعالیٰ اور اس کے رسول ﷺ کا حکم مانو اور یہ سمجھ لو کہ اللہ تعالیٰ آدمی اور اس کے دل کے درمیان حائل ہو جاتا ہے، تم کو اسی کی طرف جمع ہوتا ہے۔“

اور ہر قسم کا شر و مصیبت اور بد بختی و محرومی اللہ تعالیٰ کی راہ سے ہٹنے میں ہے۔ رب ذوالجلال خود فرماتے ہیں :

﴿وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمَى قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا قَالَ كَذَلِكَ أَتَتْكَ آيَاتُنَا فَنَسَيْتَهَا وَكَذَلِكَ الْيَوْمَ تُنْسَى﴾<sup>(۲)</sup>

۱- سورة الانفال / ۲۴

۲- سورة طه / ۱۲۳-۱۲۶

”اور جس نے میری کتاب سے منہ موڑا پس بے شک اس کے لئے معیشت ہے تنگ اور قیامت کے دن ہم اس کو اندھا ٹھائیں گے، وہ کہے گا اے میرے رب! تو نے مجھے اندھا کیوں ٹھایا اور میں تو دیکھتا بھالتا تھا، اللہ تعالیٰ فرمائے گا: اسی طرح تیرے پاس ہماری آیات آئی تھیں، تو ان کو بھول گیا، اسی طرح آج تجھے بھلایا جائے گا۔“

اللہ تعالیٰ ہم سب کو اپنی راہ پر چلنے کی توفیق عطا فرمائے۔ (آمین)

«وَصَلَّى اللّٰهُ تَعَالٰى عَلٰى نَبِيِّنَا وَ عَلٰى آلِهِ وَ اصْحَابِهِ وَ اتْبَاعِهِ وَ بَارَكَ وَ سَلَّمَ»

﴿وَاٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ﴾

\*\*\*



## فہرس المصادر والمراجع

- ۱- «الإحسان في تقريب صحيح ابن حبان» للأمر علاء الدين الفارسي، ط: مؤسسة الرسالة بيروت، الطبعة الأولى ۱۴۰۸ھ، بتحقيق الشيخ شعيب الأرناؤوط.
- ۲- «أحكام القرآن» للإمام أبي بكر بن العربي،: دار المعرفة بيروت، بدون الطبعة وسنة الطبع، بتحقيق الأستاذ علي محمد البحاري.
- ۳- «إحياء علوم الدين» للإمام أبي حامد الغزالي، ط: دار المعرفة بيروت، سنة الطبع ۱۴۰۳ھ.
- ۴- «الأدب المفرد» للإمام محمد بن إسماعيل البخاري، ط: عالم الكتب بيروت، الطبعة الثانية ۱۴۰۵ھ، بترتيب و تقديم الأستاذ كمال يوسف الحوت.
- ۵- «أضواء البيان في إيضاح القرآن بالقرآن» للعلامة محمد الأمين الشنقيطي، ط: على نفقة سمو الأمير أحمد بن عبد العزيز آل سعود، سنة الطبع ۱۴۰۳ھ.
- ۶- «أيسر التفاسين» للشيخ أبي بكر الجزائري، الطبعة الأولى ۱۴۰۷ھ.
- ۷- «تحرير ألفاظ التنبيه» أو «لغة الفقه» للإمام محي الدين النووي، ط: دار القلم دمشق، الطبعة الأولى ۱۴۰۸ھ، بتحقيق الأستاذ عبد الغني الدقر.
- ۸- «تحفة الأحوذى» شرح جامع الترمذي للشيخ عبد الرحمن المبار كفوري، ط: دار الكتب العلمية بيروت، الطبعة الأولى ۱۴۱۰ھ.
- ۹- «تفسير البغوي» المسمى بـ«معالم التنزيل» للإمام أبي محمد البغوي، ط: دار المعرفة بيروت، الطبعة الأولى ۱۴۰۶ھ، بإعداد و تحقيق الأستاذين خالد عبد الرحمن العك و مروان سوار.

- ۱۰ - «تفسیر التحریر والتنویس» للأستاذ محمد طاهر ابن عاشور، ط: الدار التونسية للنشر تونس، سنة الطبع ۱۹۸۴م.
- ۱۱ - «تفسیر الخازن» المسمی «لباب التأویل فی معانی التنزیل» للعلامة علاء الدین علی بن محمد الشهیر بالخازن، ط: دار الفکر بیروت، سنة الطبع ۱۳۹۹ھ.
- ۱۲ - «تفسیر أبي السعود» المسمی بر «إرشاد العقل السليم إلى مزايا القرآن الكريم» للقاضي أبي السعود، ط: دار إحياء التراث العربي، بدون الطبعة و سنة الطبع.
- ۱۳ - «تفسیر الطبري» «جامع البيان من تأويل أي القرآن» للإمام أبي جعفر الطبري، ط: دار المعارف بمصر، بدون الطبعة و سنة الطبع، بتحقيق الشيخين محمود محمد شاكر وأحمد محمد شاكر.
- ۱۴ - «تفسیر القاسمي» المسمی بر «محاسن التأویل» للعلامة محمد جمال الدين القاسمي، ط: دار الفکر بیروت، الطبعة الثالثة ۱۳۹۸ھ، بتحقيق الشيخ محمد فؤاد عبدالباقي.
- ۱۵ - «تفسیر القرطبي» المسمی بر «الجامع لأحكام القرآن» للإمام أبي عبد الله القرطبي، ط: دار إحياء التراث العربي، بدون الطبعة و سنة الطبع.
- ۱۶ - «التفسير القيم» للإمام ابن القيم، ط: دار الفکر بیروت، سنة الطبع ۱۴۰۸ھ، جمعه الشيخ محمد أويس الندوي، وحققه الشيخ محمد حامد الفقي.
- ۱۷ - «التفسير الكبير» المسمی بر «مفاتيح الغيب» للإمام فخر الدين الرازي، ط: دار الكتب العلمية طهران، الطبعة الثانية، بدون سنة الطبع.
- ۱۸ - «تفسير ابن كثير» المسمی بر «تفسير القرآن العظيم» للحافظ ابن كثير، ط: دار الفيحاء دمشق ودار السلام رياض، الطبعة الأولى ۱۴۱۳ھ، بتقديم الشيخ عبد القادر الأرنؤوط.

- ۱۹ - «تفسیر ابن مسعود رضی اللہ عنہ» من إعداد الأستاذ محمد أحمد عیسوی، ط: مؤسسة الملك فيصل الخيرية، الطبعة الأولى ۱۴۰۵ھ۔
- ۲۰ - «تفسیر المنان» للسید محمد رشید رضا، ط: دار المعرفة بیروت، الطبعة الثانية، بدون سنة الطبع۔
- ۲۱ - «التلخیص» (المطبوع بذیل المستدرک علی الصحیحین) للحافظ الذہبی، الناشر: دار الكتاب العربي بیروت، بدون الطبعة و سنة الطبع۔
- ۲۲ - «تنقیح الرواة فی تخریج أحادیث المشکاة» للشیخ أحمد حسن الدهلوی، ط: المجلس العلمي السلفی لاهور، بدون الطبعة و سنة الطبع۔
- ۲۳ - «جامع الترمذی» (المطبوع مع تحفة الأحوذی) للإمام أبی عیسیٰ محمد بن عیسیٰ، ط: دار الكتب العلمية بیروت، الطبعة الأولى ۱۴۱۰ھ۔
- ۲۴ - «حاشیة الإمام السندي علی سنن النسائي» للشیخ أبی الحسن السندي، ط: دار الفكر بیروت، الطبعة الأولى ۱۳۴۸ھ۔
- ۲۵ - «روح المعانی» للعلامة محمود آلوسی، ط: دار إحياء التراث العربي بیروت، الطبعة الرابعة ۱۴۰۵ھ۔
- ۲۶ - «زاد المسیر فی علم التفسیر» للإمام ابن الجوزی، ط: المكتب الإسلامي بیروت، الطبعة الأولى ۱۹۸۴م۔
- ۲۷ - «ریاض الصالحین» للإمام النووي، ط: مؤسسة الرسالة بیروت، الطبعة الخامسة ۱۴۰۵ھ، بتحقیق الشیخ شعیب الأرناؤوط۔
- ۲۸ - «سلسلة الأحادیث الصحیحة» للشیخ محمد ناصر الدین الألبانی، ط: المكتبة الإسلامية عمان والدار السلفية الكويت، الطبعة الأولى ۱۴۰۳ھ۔
- ۲۹ - «سنن أبی داود» (المطبوع مع عون المعبود) للإمام سلیمان بن الأشعث السجستانی، ط: دار الكتب العلمية بیروت، الطبعة الأولى ۱۴۱۰ھ۔

- ۳۰ - «سنن ابن ماجة» للإمام أبي عبد الله محمد بن يزيد القزويني ابن ماجة، ط: شركة الطباعة العربية السعودية، الطبعة الثانية ۱۴۰۴ھ، بتحقيق د. محمد مصطفى الأعظمي.
- ۳۱ - «سنن النسائي» (المطبوع مع شرح السيوطي وحاشية السندي) للإمام أبي عبد الرحمن أحمد بن شعيب النسائي، ط: دار الفكر بيروت، الطبعة الأولى ۱۳۴۸ھ.
- ۳۲ - «شرح السنة» للإمام البغوي، ط: المكتب الإسلامي بيروت، الطبعة الأولى ۱۳۹۰ھ، بتحقيق الشيخين شعيب الأرنؤوط وزهير الشاويش.
- ۳۳ - «شرح النووي على صحيح مسلم» للإمام النووي، ط: دار الفكر بيروت، سنة الطبع ۱۴۰۱ھ.
- ۳۴ - «صحيح البخاري» (المطبوع مع فتح الباري) للإمام محمد بن إسماعيل البخاري، نشر وتوزيع: الرئاسة العامة للإدارات البحوث العلمية والإفتاء والدعوة والإرشاد الرياض، بدون الطبعة وسنة الطبع.
- ۳۵ - «صحيح ابن خزيمة» للإمام أبي بكر محمد بن إسحاق بن خزيمة، ط: المكتب الإسلامي بيروت، بدون الطبعة وسنة الطبع، بتحقيق د. محمد مصطفى الأعظمي.
- ۳۶ - «صحيح سنن الترمذي» اختيار الشيخ محمد ناصر الدين الألباني، نشر: مكتب التربية العربي لدول الخليج الرياض، الطبعة الأولى ۱۴۰۹ھ.
- ۳۷ - «صحيح سنن أبي داود» صحح أحاديثه الشيخ محمد ناصر الدين الألباني، نشر: مكتب التربية العربي لدول الخليج الرياض، الطبعة الأولى ۱۴۰۹ھ.
- ۳۸ - «صحيح سنن ابن ماجة» اختيار الشيخ محمد ناصر الدين الألباني، نشر: مكتب التربية العربي لدول الخليج، الطبعة الثالثة ۱۴۰۸ھ.
- ۳۹ - «صحيح سنن النسائي» صحح أحاديثه الشيخ محمد ناصر الدين

الألباني، الناشر: مكتب التربية العربي لدول الخليج الرياض، الطبعة الأولى ۱۴۰۹ھ.

۴۰ - «صحيح مسلم» للإمام مسلم بن حجاج القشيري، نشر و توزيع: الرئاسة العامة للإدارات البحوث العلمية والإفتاء والدعوة والإرشاد الرياض، سنة الطبع ۱۴۰۰ھ، بتحقيق الشيخ محمد فؤاد عبد الباقي.

۴۱ - «ضعيف سنن أبي داود» ضعف أحاديثه الشيخ محمد ناصر الدين الألباني، ط: المكتب الإسلامي بيروت، الطبعة الأولى ۱۴۱۲ھ.

۴۲ - «عمدة القارئ شرح صحيح البخاري» للعلامة بدر الدين العيني، ط: دار الفكر بيروت، بدون الطبعة و سنة الطبع.

۴۳ - «عون المعبود» شرح سنن أبي داود للعلامة أبي الطيب العظيم آبادي، ط: دار الكتب العلمية بيروت، الطبعة الأولى ۱۴۱۰ھ.

۴۴ - «فتح الباري» شرح صحيح البخاري للحافظ ابن حجر، نشر و توزيع: الرئاسة العامة لإدارة البحوث العلمية والإفتاء والدعوة والإرشاد الرياض، بدون الطبعة و سنة الطبع.

۴۵ - «فتح القدير» للإمام محمد بن علي الشوكاني، التوزيع: المكتبة التجارية مكة المكرمة، بدون الطبعة و سنة الطبع، مع تعليق الأستاذ سعيد محمد اللحام.

۴۶ - «فيض القدير شرح الجامع الصغير» للعلامة محمد المدعو بعد الرؤوف المناوي، ط: دار المعرفة بيروت، بدون الطبعة و سنة الطبع.

۴۷ - «القاموس المحيط» للعلامة مجد الدين الفيروز آبادي، ط: المؤسسة العربية للطباعة والنشر بيروت، بدون الطبعة و سنة الطبع.

۴۸ - «كتاب التعريفات» للعلامة الجرجاني، ط: مكتبة لبنان بيروت، سنة الطبع ۱۹۸۵م.

۴۹ - «كتاب الزهد» للإمام عبد الله بن المبارك، ط: دار الكتب العلمية

- بیروت، بدون الطبعة و سنة الطبع، بتحقیق الشیخ حبیب الرحمن الأعظمی .
- ۵۰ - «کتاب السنن الكبرى» للإمام أبي عبد الرحمن أحمد بن شعيب النسائي، ط: دار الكتب العلمية بيروت، الطبعة الأولى ۱۴۱۱هـ، بتحقیق الأستاذین د. عبدالغفار سليمان البنداري وسيد كروي حسن.
- ۵۱ - «کتاب النظر والأحكام في جميع أحوال السوق» للإمام يحيى بن عمر الأندلسي، ط: الشركة التونسية للتوزيع، سنة الطبع ۱۹۷۵م.
- ۵۲ - «الكشاف عن حقائق التنزيل و عيون الأقاويل في وجوه التأويل» للعلامة أبي القاسم الزمخشري، ط: دار المعرفة بيروت، بدون سنة الطبع والطبعة.
- ۵۳ - «كشف الخفاء ومزيل الإلباس» للشيخ إسماعيل بن محمد العجلوني، ط: مؤسسة الرسالة بيروت، الطبعة الرابعة ۱۴۰۵هـ، بتصحيح الأستاذ أحمد القلاش.
- ۵۴ - «مجمع الزوائد ومنبع الفوائد» للحافظ نور الدين الهيثمي، ط: دار الكتاب العربي بيروت، الطبعة الثالثة ۱۴۰۲هـ.
- ۵۵ - «المحرر الوجيز في تفسير الكتاب العزيز» للقاضي ابن عطية الأندلسي، بدون الناشر و الطبعة و سنة الطبع، بتحقیق المجلس العلمي بفاس.
- ۵۶ - «المستدرک علی الصحیحین» للإمام أبي عبد الله الحاكم، دار الكتاب العربي بيروت، بدون الطبعة و سنة الطبع.
- ۵۷ - «المسند» للإمام أحمد بن حنبل، ط: دار المعارف للطباعة و النشر مصر، الطبعة الثالثة، بتحقیق الشیخ أحمد محمد شاکر. [«المسند» للإمام أحمد بن حنبل، ط: المكتب الإسلامي بيروت.]
- ۵۸ - «مسند الشهاب» للقاضي أبي عبد الله محمد بن سلامة القضاعي، ط: مؤسسة الرسالة بيروت، الطبعة الثانية ۱۴۰۷هـ، بتحقیق الشیخ

حمدي عبدالمجيد السلفي .

- ۵۹ - «مشكاة المصابيح» للشيخ محمد بن عبد الله الخطيب التبريزي، ط: المكتب الإسلامي بيروت، الطبعة الثانية ۱۳۹۹ھ، بتحقيق الشيخ محمد ناصر الدين الألباني .
- ۶۰ - «المفردات في غريب القرآن» للإمام راغب الأصفهاني، ط: دار المعرفة بيروت، بدون سنة الطبع، بتحقيق الأستاذ سيد كيلاني .
- ۶۱ - «نزہة النظر في توضيح نخبة الفكر» للحافظ ابن حجر، ط: قرآن محل كراتشي، بدون الطبعة و سنة الطبع .
- ۶۲ - «النهاية في غريب الحديث والأثر» للإمام ابن الأثير، الناشر: المكتبة الإسلامية بيروت، بدون سنة الطبع، بتحقيق الأستاذين طاهر أحمد الزاوي ود. محمود الطناجي .
- ۶۳ - «هامش الإحسان في تقريب صحيح ابن حبان» للشيخ شعيب الأرنؤوط، ط: مؤسسة الرسالة بيروت، الطبعة الأولى ۱۴۰۸ھ .
- ۶۴ - «هامش المسند» للشيخ أحمد محمد شاكر، ط: دار المعارف للطباعة و النشر مصر، الطبعة الثالثة .
- ۶۵ - «هامش مشكاة المصابيح» للشيخ محمد ناصر الدين الألباني، ط: المكتب الإسلامي بيروت، الطبعة الثانية ۱۳۹۹ھ .

# مفاتيح الرزق

على ضوء القرآن والسنة

دكتور / فضل الهي

URDU

المكتب التعاوني للدعوة والإرشاد وتوعية الجاليات بسطانة

تحت إشراف وزارة الشؤون الإسلامية والأوقاف والدعوة والإرشاد  
عنوان: صندوق 42101، الرياض 11552، بريد الإلكتروني: Sultanah22@hotmail.com

THE COOPERATIVE OFFICE FOR CALL & FOREIGNERS GUIDANCE AT SULTANAH  
Tel: 4240077 Fax: 4251005 P.O. Box: 42675 Riyadh: 11663 K.S.A. E-mail: sultanah22@hotmail.com

